

AA 102 A 203



కామనిపిషమి

మల్లాది రామకృష్ణశాస్త్రి

CT

1 AAL02A203


H=7-3.

W=4-8

కాముని పున్నమి

[కథలు]

మల్లాది రామకృష్ణశాస్త్రి



ఆదర్శ గ్రంథమండలి విజయవాడ.

అదర్శ ప్రచురణ
తొలికూపు
ఆగష్టు 1960

వెలి : రూపాయిన్నర

ముద్రణ :
ఫిక్టర్ ప్రెస్,
విజయవాడ

ఇందులో

- వింత భావాలు
- పంచచామరం
- నేతి - నేతి
- ఖుషీ
- తమసం పరస్పాత్
- అర్ధ-నారి
- సాని-పాప
- యక్షగానం
- కాముని పున్నమి

4

వింతభావాలు



అది ఆతనికి మామూలయిపోయింది. ఏమీ తోచనప్పడల్లా వచ్చి కూర్చుని కవ్వించి పోట్లాడి పోతూంటాడు.

కాని అతనితో కబుర్లు వేయడమంటే నా కమిత కులాసా. ఆతను చెప్పే వేమీ-చేసే వేమీ కాని-నాకునచ్చవు. ఆ సంగతి అతనికి బాగా తెలుసును. అయినా ఎప్పుడో ఓమార్ నా మాట్లాడకుండా-పోట్లాడకుండా-రోజు గడిచేది కాదు. అందుచేతనే మోకూడాను-మా కిద్దరికీ అంత స్నేహం.

మామూలు వేళకే, మామూలుకన్నా మరీ చక్కగా వేషం వేసుకుని, ప్రత్యక్షమైనాడు సుందరం. దూరాన్నుంచే నాచేతులోపుస్తకం కనిపెట్టి తమాషాగా, చిరునవ్వుతో నానై పే చూస్తూ వస్తున్నాడు. నేనూ అది గ్రహించి, శాకుంతలంమూసేసి, సిగరెట్టు ముట్టించుకుని తయారుగా ఉన్నాను;

—మల్లా మొదలూ !

కోటిమీద కోటి ఎక్కి వస్తున్నాడు. ఆతని ధోరణంతా వింతగా ఉన్నది:

“అవును, ఆలాగేఉంటుంది అర్థంగాకపోతే” అని ఈసడించాడు సుందరం.

నా కక్కడితో హుషారెక్కింది; ఇక ఊరుకోదలచలేదు.

“అయితే, కవిత్వానికీ, వేషానికీ సంబంధ మేముందీ?” అని నే నందుకున్నాను.

“తెలియకపోతే ఆలా అడుగు-దోవలోకిరా- ఏముం దా? సోమయాజులుగారికీ శాలువకూ ఏం బాంధవ్య ముందో, అంతకన్న-”

“అంటే?”

“ఏ పాటకి తగిన ఆట ఆ పాటకి అమరాలన్నమాట చూస్తేదూ? తత్వాలు వ్రాసిన బ్రహ్మాంగారూ, సిద్ధయ్య గారూ సన్యాసులయినారు. శృంగారం కురిపించిన సూరన్న గారు - ”

“మహారసికులనే - కదూ, నీ వనబోయేది?”

“అవును. ఆలోచనవరకే కాకుండా - అనుభవంలోకి తెచ్చుకున్న రసికత్వంకూడాను వారిది;

“అనుభవం లేకపోతేనేం - ఊహించకూడదూ”

సుందరం నవ్వాడు. నాకు అది పిచ్చిప్రశ్నేమో నని పించింది.

“సరే, అనుగుణ్యమైన సంస్కారం అవసరమని - పోనీ - ఒప్పుకుంటాను : మరి ప్రత్యేకమైన నేపథ్యం ఎందుకూ ?”

“అవసరమే !- తన నమ్మకానికి, ఇతరులను నమ్మించ డానికి : రంభతో ఇంటర్వ్యూ ఆసించపోయే అవధాన్ల గారు, వేసమంతా దిగవిడిచి, గావంచాతో బయలుదేరుతా డేమో కనుక్కో - పేస్ పోర్టు కావద్దూ? అందుకనే కవితా కన్యకు ప్రియులమవుదామనుకునే మాదృశులు—

“అదేమిటోయ్ - నీవు కవీవికావూ? - కవికన్న కూతురు కవికి ఏమవుతుంది?”

“ఆ - ఏమవుతుందా? వాణి బ్రహ్మకు ఏమవుతుందో - నిమ్మళంమీద అది అవుతుంది; అవన్నీ పూర్వపు మాటలోయ్ - ఇప్పటిరకాలందరూ, పెంచుకునే బాపతు కాదు.”

“సరే పెంచుకోండి, ఏమన్నా చేసుకోండి - మీరు చెడ్డదికాకుండా కవిత్వాన్ని ఓ కన్నెనుచేసి, దాన్ని చెడగొడుతున్నారు.”

“అక్కడే మళ్ళా పొరబడుతున్నావు - అందరికీ తలో కన్నెనూ - అసలుపిల్ల ఒక్కతే; ఆమెను ఏ మహానుభావుడో ఎవరికీ తెలియకుండా రై లెక్కిస్తాడు. మిగతా దండంతా, ఆ అమ్మాయికి పింతల్లి పెత్తల్లి బిడ్డలోయ్ - ఎవరైతేనేం - రక్తస్పర్శ ఉంటేసరి.”

“కనుక”

“ఇంతదూరం వచ్చినా మళ్ళా మొదటికేనా?— తీరుబడిగా ఆలోచించుకో. నిమ్మళంమీద నీకే అర్థంఅవుతుంది—‘శృంగారీచేత్’ మొదలైన వాక్యాలన్నీ సరిగా అర్థంచేసుకోకుండా ఎందుకూ వాదిస్తావూ?”

సుందరం అంతటితో అనుగ్రహించి విడిచిపెట్టాడు— అతను వెళ్ళిపోయిన చాలాసేపటిదాకా నవ్వుకుంటూనే ఉన్నాను.

చిన్నప్పటినుంచే ఎరుగున్నాను సుందరాన్ని. ఎప్పుడూ ఇంతే: అన్నీ విపరీతం ఆలోచనలు: కొత్తగా మాట్లాడేవాడు

మాత్రం కొంతసేపు ఉక్కిరిబిక్కిరవుతుతాడు - ఓమాదిరిగా ఎరుగున్నవాడు “క్రాక్” ఏమోననుకొని జాలిపడతాడు; ఏమైతే నేం, మొత్తంమీద చాలా చురుకైనవాడు - అక్కరకురావలసినవాడు.

ఉన్నట్టుగాఉండి - కవికి ప్రత్యేకంగా ఓ వేషముండేలని సుందరానికి సూచించింది : వెంటనే వెనుకటి ఫక్కి అంతా మార్చేసి క్రొత్తపద్ధతిని తయారయినాడు. అసలే చక్కనివాడు; అంతకన్నా చక్కగా అలంకరించుకునేవాడు - అతను దోవను పోతూంటే చూసి, మెచ్చుకుని, - “ఇట్టి మనోహరాంగు డొక డెందయినన్ కలడేని” అన్న పద్యం భావాన్ని స్మరించని - పడుచుపిల్ల లుండరనుకుంటాను.

సుందరానికి లక్షణవతియైన భార్య ఉంది; అనుభవించడానికి కావలసినంత ఆస్తి ఉంది; హాయిగా తిని, ఇంటిపట్టున కడుపులోపాలు కదలకుండా కూర్చోక ఏమిటా ఈ వేషాలన్నీ అని ఒక్కొక్కప్పుడు నాకు కోపంవచ్చేది; కాని ఏంలాభం? నాచేత నేమవుతుందీ? ఆతను తనకుకోచినంత తానుచేయడమేకాని.

ఇంకొకరు ఏమనుకున్నా - ఏంచెప్పినా - లక్ష్యం చేసేవాడుకాదు; వినేవాడుకాదు.

౨

అప్పటికి అరగంటనుంచే కనిపెడుతున్నాను; సుందరం ఆలాగే కదలకుండా - నిల్చునే ఉన్నాడు.

నాకు కనబడి వారంఅయింది అప్పటికి. ఎక్కడికన్నా వెళ్ళాడేమో ననుకున్నాను; నాకోసమే వస్తూ—

అక్కడ ఆగిపోయిఉంటాడు - అందులో ఆశ్చర్యమేమీలేదు. సుందరం ప్రకృతిదేవతసౌందర్యాన్ని ఉపాసించే జట్టులో ఒకడు; - ఒక్కొక్కనాడు అన్నమాటకూడా మరచిపోయి, ఆకాశంలో మబ్బు బాగుందనుకుంటూనో, నక్షత్రాలు మినుకుమినుకుమనుకుంటున్నవనుకుంటూనో, నిలుచున్నచోటనే రెప్పవేయకుండా రాత్రంతా గడిపేవాడు.

వెన్నెల బాగా వచ్చింది. చందమామ నాకే చూడటానికి చాలా ముచ్చటగా ఉన్నాడు - పరివేషం సురీ అద్భుతంగాఉంది: మేఘాలన్నీ బాలచంద్రుడు తాకుతాడేమోనని పతివ్రతలలాగా పరుగెత్తుతున్నాయి. కొబ్బరిచెట్లు - చెయితాకినా కొంతవాసేనని - కొనలుచాచి అందుకోనలెనని తంటాలుపడుతున్నాయి - ఆ మనోహరదృశ్యాన్నంతా చూస్తూ, తలన్నా తిప్పకుండా అక్కడే నిలుచున్నాడు సుందరం.

ఆ - మనోహరదృశ్యం—

అద్దాలతలపులమీద ఆమెనీడ పడుతుంది - మేడమీంచి గ్రామఫోను వినబడుతుంది.

చూసినకొద్దీ నాకు అనుమానంగానేఉంది - కాని, ఏమో - ఎటు చెప్పడానికీ వీలులేదు.

ఫోను పాట చాలించింది. - లోపల దీపకాంతికూడా తగ్గింది.

—గోమియో జూలియట్ లో నీను సాక్షాత్కరించింది.

తెల్లనిచీర కట్టుకుని, వెన్నెల్లోకూడా తళతళలాడిపోతూ - ఆమె బాల్కనీలోకి వచ్చి నిలుచున్నది.

ఇక చూడనక్కరలేకుండానే సంగతేమో తెలిసిపోయింది: ఏముందీ, సుందరం పైకి ఎక్కివెళ్ళి—

కాదు, నేనే పొరబడ్డాను: సుందరం నిలుచున్నచోటినుంచి కదలేదు: ఆమెమాత్రం - రెండునిమిషాలు ఆలా నిలుచుని, తరువాత లోపలికి వెళ్ళి తలుపు వేసుకున్నది.

దీపం సాపుగా ఆరిపోయింది.

సుందరం అక్కడనుంచి బయలుదేరాడు. మొదట, తిరిగి వెళ్ళిపోవాలనుకున్నాడు కాబోలు, ఇంటిదోవబట్టాడు, కాని మళ్ళా ఏమాలోచించుకున్నాడో, చప్పున వెనుకకు తిరిగి, తిన్నగా మాయింటికి వచ్చేశాడు.

నేను ఆతడురావడం కనిపెట్టి ఏమీఎరుగనట్లుగా సిగరెట్టుకాల్చుకుంటూ కూర్చున్నాను - నుధ్యమధ్య కూని రాగంలో, 'మేరే షాలా బులాలో...' అనుకుంటూ—

—నన్ను పలుకరించలేదు! వచ్చి ఎదుగుగా కుర్చీలో కూలబడి, చేజాచి, బల్లమీద 'శ్వేతకాష్ఠ'ం ఒకటి అందుకున్నాడు - నేను చూస్తూ ఊరుకున్నాను.

“ఎక్కడనుంచి మొదలుపెట్టనూ, కథ?” అని ఆతనే ఎత్తుకున్నాడు కొంతసేపటికి.

నేను దానికి జవాబు చెప్పకుండా

“ఈమధ్య నీవు ప్రకృతిని ఉపాసించడం మానేసి”-

“అవునోయి - ప్రకృతిని కొన్నాళ్ళదాకా మరచి పోవాలిసివచ్చింది - చైతన్యాన్ని...”

నాకు నవ్వువచ్చింది.

“సరేలే - కథ నీవు చెప్పాలి? - నేను గ్రహించలేనా?” అన్నాను.

“అందుకనే నేను చెప్పేది. నీవు తిన్నగా చూస్తే కదూ సరిగా గ్రహించేది!”

“తిన్నగానే చూశాను - కాని నీవనేదేమోమాత్రం గ్రహించలేను”

“పోనీ, అక్కడికి కొంతనయమే - పింటాలే?”

నేను తలదాచాను.

“ఆ-అనసూయకీ-నాకూ స్నేహంలేదు-తెలిసిందా?”

“అంటే?”

“నీవు చూసిందాన్నిబట్టి - నిన్ను నేను చూశానులే - నీ వేమి అనుకుంటున్నావో, అది కాదంటున్నాను—”

నే నేమీ మాట్లాడలేదు.

“క్రిందటిమంగళవారంనాడు - మీయింట్లోనే భోజనంచేశాను - జ్ఞాపకంఉందికదూ? ప్రొద్దుపోయేదాకా ‘హిందూ’ చదువుకుంటూ కూర్చున్నాను. నీవు అప్పుడే నిద్రపోయినావు—

—పడుకున్నవాడిని లేపడం ఎందుకని, నీతో చెప్పకుండానే వెళ్ళిపోయినాను. అప్పటికి పన్నెండు దాటింది.

“ఎవరో పెళ్ళివారు - అక్కడ ఆగారు. కాన్సర్టు, “వేణుగానలోలా-” మా షోగ్గా వాయిస్తున్నారు. వినడంతోనే నిద్రంతా అమాంతంగా మాయమయింది నాకు. అక్కడనుంచి కదలడానికి మనసు ఒప్పిందిగాదు.

“పైకి - ఊరికేనే చూశాను. అనసూయ నిలుచుని ఉంది.

“అదివరకు చాలాసార్లు చూశాను, కాని ఎన్నడూ అంత అందంగా కనబడలేదు. చూపు మరల్చినేలేకపోయినాను. చూసినవాళ్ళేమనుకుంటారో అన్న తలపే లేకపోయింది.

“నేను తెలివి తెచ్చుకునేటప్పటికి - పెండ్లి వారు చాలాదూరం సాగిపోయినారు. రోడ్డుమీదకూడా ఎవరూ లేరు.

“కాని ఆమె ఇంకా అక్కడనే నిలుచున్నది.”

“తలచుకుంటే నాకే సిగ్గువేసింది. ఆమె నన్ను కనిపెట్టేఉంటుంది. ఏమనుకుందో!

“ఇక అక్కడ నిలువలేకపోయినాను. ఇంటికి ఎట్లా వెళ్ళానో నాకే తెలియదు - ఎట్లా తెల్లవారిందో!

“మరచిపోదామనుకున్నాను. ఆలాటి పాపపుతలపులు చేరనీయరాదనుకున్నాను - కాని, నా మనసు నా వశంమీరిపోయింది. ఆమెను చూడకుండా - ఆమెను తలచుకోకుండా - ఉండటం దుర్లభమనిపించింది.

“బయటికి రావడానికి చాలా సిగ్గువేసింది-ఎవరికన్నా తెలిసిందేమో - ఏమనుకుంటారోనని చాలా తపించాను.”

“కాని, నా వశముకాకపోయింది. ఇంట్లో కూర్చోలేకపోయినాను. పనలల్లా ఏలాగో వేగిరించి, చీకటిపడగానే వచ్చి అక్కడే నిలుచుంటున్నాను.

“క్రమంగా నాకు తగనిదై ర్యంనస్తుంది. ఎవరన్నా లక్ష్యంలేకుండాపోతూంది - ఆమే-ఆమే తప్ప లోకమేలేదు నా కిప్పుడు—”

నే నాతనిమాటకు అడ్డురాకుండా, వింటూ కూర్చున్నాను. విన్నకొద్దీ - ఆతని ఉద్రేకాన్ని చూసినకొద్దీ - భయంపెసింది.

“ఏమంటావు?” అని అడిగాడు సుందరం.

“ఏమంటాను - నీవు చేస్తున్న పని అంత బాగుండదేమో -”

“ఎవరికి?”

“లోకానికి”

“నీకూడానా?”

“నామాటకేంటే”

“నేను అడిగేది నీమాటే”

ఇక తప్పించుకోడానికి పలులేకపోయింది. చూస్తూ ఉరుకోలేకపోయినాను.—

“సుందరం - నా అభిప్రాయమాత్రం”—

“నేను తప్పుచేస్తున్నాననేనా?—” అని ఆతడు అందుకున్నాడు.

“అవును”

“అయితే ప్రయోజనంలేదు. నీవు - అర్థంచేసుకోలేవు”

“ఈపట్టున నీకు అర్థంకానివి - నీవు గ్రహించనివి కొన్నివిషయాలున్నాయి - తెలుసునా?”

“ఏమో, నాకుమాత్రం తెలియదు - తెలియనక్కరలేదు - కాని, నాప్రేమా - నా ఆవేదనసంగతి నీ కెల్లా తెలుస్తుందీ?”

నేను నిజమేనని తలచిపోను.

తరువాత ఎవరమూ ఏమీ మాట్లాడలేదు.

3

రామమూర్తిగారు పడుచుదనంలో చాలా చక్కగా ఉండేవాడట - కాని, నే నెరిగినప్పటినుంచీ అలాగే ఉన్నాడు - పిలకజుట్టు, సగం నెరిసినగడ్డం - ముడతలుపడ్డ మొగం - ఏమో, అప్పటి ఆకారాన్ని చూచి ఊహించనైనా లేకపోయేవాణ్ణి. నయసులోఉన్నప్పుడు ఎట్లా ఉండేవాడో!

మావైపునుంచే రోజూ కాదులో కోర్టుకి వెళ్ళేవాడు. ఆయన్ని చూడటం వ్యవధానంగానే మా ముసలమ్మ - ఎల్లా ఉండేవాడనుకున్నావు? సరిగా దొరలాగా, - ఆ మీసాలూ ఆ నుదురూ, నల్లలాంకోటూ, జరీతలగుడ్డ పెట్టుకుని నడుస్తూంటే, వీధంతా కలకలలాడిపోయేది - ఈనాటిమాటా, - ఇప్పటికి ముప్పైపంద్ల కిందట - అప్పుడు మీ తాతయ్య సబుకోర్టులో పనిచేస్తూండేవాళ్ళు - నీవేం ఎరుగున్నావు. మీ అమ్మే చంటిపిల్ల..., — అని ఆయన్ని ప్రశంసించడం

మొదలుపెట్టి, సొంతకథలోకి దించేది. నేను విసువుకుని అక్కడనుండి లేచిపోయేవాణ్ణి.

అనసూయ అయినయింటిపిల్ల. చాలా చక్కందీ, చదువుకున్నదీ. ఆ అమ్మాయికీ, రామమూర్తిగారికీ అధమం మూడు పుష్కరాలన్నా తేడా ఉండచ్చు వయసులో.

—లోకంలోపాటుకథే, రామమూర్తిగారికి మొదటి భార్య వియోగం కలిగినతరువాత, చాలాకాలం ఒంటరిగానే ఉండిపోయినాడు. ఏ కాశో లేచిపోతాడేమోననుకునేవాళ్లు కూడాను. కాని ఉన్నట్లుగాఉండి ఎవరికీ తెలియకుండానే, ఇట్టి పడుచుభార్యను సంపాదించుకువచ్చాడు.

అనసూయను వీధిమొగం చూడనీయడనీ, చాలా కోరికంటికంపెడతాడనీ, కొడతాడనీ - పడుచుభార్యలున్నా ముసలివాళ్ళ కబేబ్బ దుర్బుద్ధులన్నీ ఉన్నాయనీ - అందరూ చెప్పుకునేవారు.

రూపాన్ని కాకుండా, గుణాన్ని వరించే పిల్లలుకూడా ఈకాలంలో ఉన్నారని నమ్మేరకంకాదు నేను. అయినా, అనసూయవిషయంలో ఏమనుకోనడానికీ పాలుపోలేదు. అప్పటివరకూ పొల్లుమాటబడకుండా, మానవతిగానే కాపురంచేస్తున్నది.

నే నామెనుఎన్నడూ సరిగా చూడనన్నా లేదు. అసలు ఆ అమ్మాయి సాధారణంగా కనబడదుకూడాను.. మాయింటికి దగ్గరనేకనుక, ఎన్నడన్నా, ఏడుపుమాత్రం వినిపించేది. రామమూర్తిగారు - ఆ కిరాతుడు - ఆ అమ్మాయిని తరుచు హింసించేవాడు.

సుందరంగాధ విన్నప్పటినుంచీ, నాకూ ఆమెఅంటే కులాసాపుట్టింది - 'నీ పరిహార్యే వస్తుని పౌరవాణాం మనః ప్రవర్తతే' - మావాడికికూడా మనసు మారిందంటే, ఆమె సామాన్యురాలై ఉండదన్నమాటే కానూ?

సుందరం, స్త్రీజనంవిషయంలో అసలు చాలా జాగ్రత్తగా ఉంటాడు - ఆపట్ల మాత్రం చంచలుడుకాడు. ఆతడు అనసూయను వరించాడంటే - నాకు ఆశ్చర్యం వేసింది మొదట.

కాని సందేహమేమీలేదు. నిజంగా సుందరంనంటి వాడికి తగిందే. ఆమెకూ ఆతనే తగినవాడు - ఈయుగంలో వీలులేదు కనుక గాని - ఏ హంసో మధ్య రాయబారంనడుపుతే ఎంతో త్వరగా తేలిపోయేదికదా - ఏదోఒకటి అనిపించేది.

నే నాతనికి సహాయమూచేయదలచలేదు... వారించదలచనూలేదు - చూసి సంతోషిద్దామనుకున్నాను.

... ..

అకాల జలదోదయమయింది.

సుందరం పరుగెత్తుకుంటూ - నిజంగా పరుగుతోనే వచ్చాడు. వేసవిలోకన్నా ఎక్కువగా ఎండవేస్తోంది. నేనూ అప్పుడే కాఫీపుచ్చుకుని - నిద్రపోవాలనుకుంటున్నాను.

అమాంతం వచ్చి వెన్నుమీద చరిచాడు. మత్తంతా వదిలిపోయి లేచి కూర్చున్నాను. అతనుమాత్రం కూర్చోకుండా - ఒకచోట నిలవకుండానే—

“లేనోయి - పర్వువేసుకుని బయలుదేరు, - త్వరగా-
లే - ఆలా చూస్తావేం” —

అని గబగబ నన్ను హెచ్చరించి, ఉత్తరీయము, పర్వు
తీసుకొనివచ్చి నామీద పడవేశాడు.

“ఏమి టీ హడావుడి ?” అని నేను చాలా తీరుబడిగా
అడిగాను, ఆతని తొందరంతా లెక్కపెట్టకుండా.

“కాదు - దోనలో చెపుతాను...ముందు బయలు
దేరు.”

“సంగతేమో తెలియందే కదలను. అసలు ఇంకో
రైతే, ఇప్పుడు లోనికి రానిచ్చేవాణ్ణేకాదు. ఏమిటి ఎండవేళ
నన్ను కాసేపు పడుకోనీయకుండా.”

“ఎప్పుడూ నీతో ఇంతేనోయి” అని బిక్కమొగం
వేసి, కూర్చున్నాడు సుందరం.

కొంచెంసేపు తలనంచుకుని ఏదో ఆలోచిస్తున్నట్లుగా
ఊరుకుని,

“రామమూర్తి-రమ్మన్నాడోయి మన్ని.” అన్నాడు
చప్పున తలఎత్తి నావైపు చూస్తూ.

“ఏమిటి ?”

సుందరం మళ్ళా చెప్పాడు.

“నిజంగానా ?”

“ఇంకా నమ్మకపోవడమేనా?”

“సరే వెళుదామా”

“తప్పకుండా - నీదే ఆలశ్యం”

— “కారణం ఏమిటో?”

“ఏమయినా, నాకు లక్ష్యంలేదు - అనసూయ...”

“కనిపెట్టాడా?”

ఎన్నడో కనిపెట్టాలిసింది. అది అతనిపొరబాటు”

“దుర్మార్గుడు; మనం కాస్త జాగ్రత్తగా...”

“అయితే లెక్కఏమిటోయి - ఆతనితో చెప్పే అనసూయను - లాక్కుంటాను.”

“అన్యాయమేమో”

“ఆతనుచేసేదానికంటేనా?”

—ఇద్దరమూ వెళ్ళి రామమూర్తి లైబ్రరీలో కూర్చున్నాము. లోపలికి కబురు పంపించాము.

నే నదివరలో ఎన్నడూ లోపలికి వెళ్ళలేదు. ఆయనకు అంత మంచి లైబ్రరీఉన్నదని కలలోనన్నా అనుకోలేదు. పాతవకీళ్ళదగ్గర ఉండే సరంజామా అనుకున్నాను గాని - చూసేటప్పటికి నాకు, తలతిరిగిపోయింది. - పేరున్న ఆధునికుల గ్రంథాలన్నీ మంచిప్రతులు, ముద్దులుమూటగడుతూ అలుమారలనిండా ఉన్నాయి.—

లోపలికి రమ్మని నొకరు వచ్చి చెప్పాడు. సుందరం, నేనూ - లోపలికి వెళ్ళాము.

డ్రాయింగురూము - ఫోటోగ్రాఫులలోనేకాని ప్రత్యక్షంగా ఎన్నడూ అలాటిది చూడలేదు - ఎంతో బాగుంది - నాకు లోపలికి వెళ్ళడానికి అదేదో అనిపించింది.

రామమూర్తిగారు ఛెస్టు కుఫీల్డులోకూర్చొనిఉన్నాడు. ప్రక్కన ప్రేలో కాఫీసామగ్రి అంతా ఉన్నది.

మమ్మల్నిచూసి, లేచి ఎదురుగుండా వచ్చాడు.

సబముమానంగా లోపలికి తీసుకునివెళ్ళి కూర్చోబెట్టి తానుకూడా మాకు ఎదురుగా కూర్చున్నాడు, చేతులో పుస్తకం ప్రక్కనపెట్టేసి.

అందరమూ కాఫీ పుచ్చుకున్నాము.

అంతవరకూ సుందరం ఏమీ మాట్లాడలేదు. నేనూ ఏమనడానికి తోచక ఊరుకునేడన్నాను. రామమూర్తిగారే మాట్లాడుతున్నారు ఏవో ఆమాటలూ - ఈమాటలూను.

ఆయనమొగం, వాలకం చూస్తే మోసమేమీ స్ఫురించలేదు. కాని నా కాయనఎదుట ముండ్లమీద కూర్చున్నట్లుగా ఉంది. ఎప్పుడు బయటపడదామా అనుకుంటూ, విధిలేక తప్పనిసరిగా కూర్చున్నాను.

“అనసూయా!”

రామమూర్తిగారు నెమ్మదిగా పిలిచారు. నాకు గుండెలు ఆగిపోతాయేమోననిపించింది. నిలువున నీరై నాకు. సుందరంస్థితి గమనించడమేలేదు.

గాజులచప్పుడు వినబడ్డది. గుమ్మానికి అడ్డమున్న తెర తొలగించుకుని అనసూయ లోపలికి -

—రాలేదు. ముందరికి అడుగువేయబోతూ, మమ్మల్ని చూసి, చప్పున లోపలికి పోయింది.

“పరవా లేదు - రా.”

ఆమె తలనంచుకుని వచ్చి దూరంగా నిలవబడినది. నాకు నిజంగా భయంవేస్తోంది. ఆమెమొగంలోమాత్రం ఆశ్చర్యం కనబడుతూంది.

రామమూర్తిగారు లేచి నిలుచున్నారు. అనసూయ ఆయనచాటుగా ఉంది. మాకు కనిపించడంలేదు.

“కష్టమనుకోకుండా పిలువగానే వచ్చారు. కృతజ్ఞుణి” అని రామమూర్తిగారు ఎత్తుకున్నారు.

“నాకు ఏం జవాబుచెప్పాలో తోచలేదు. అసలు అవసరంలేదేమోకూడాను. మాట్లాడకుండానే కూర్చున్నాం.

“సుందరంగారూ, మిమ్మల్ని నేను చిన్నప్పటినుంచీ ఎరుగున్నాను. మీ నాయనగారికీ నాకూ, ఒకప్పుడు స్నేహంకూడా ఉండేది.

సుందరం తెల్లబోయి ఆయనవై పే చూస్తున్నాడు.

“—మీకన్న వయస్సుచెల్లి నవాడిని గనుక, రెండు ముక్కలు వేదాంతం మాట్లాడుతాను. విసువుకోబోకండి— మానవుడికి ఆయుఃప్రమాణము శతాధికం అని నిర్ణయం ఉన్నా, విధి దుర్విజ్ఞేయం కాదండి — శంకరుడు జీవనం విద్యుచ్ఛిరమనే అన్నాడు. అనుభవంవిషయంలో లోకా యతికులమతమే నాకు నచ్చిందండి — ఏమంటారు!—”

మేమేమీ అనలేదు. ఆయనే అందుకున్నాడు—

“ఇక మామూలుధోరణిలోకి వస్తాను: — కులాసా రెండువిధాలని నా ఊహ — సొంతం పరకీయం — అని అంటే తా ననుభవించడం, ఎవరినన్నా చూసి ఆనందించడం. ఎవరి అదృష్టాన్నిబట్టి ఎవరికివారికి — ఏదో, ఈ రెండురకాల్లో ఒకటి—

సుందరం రెండుమూడుసార్లు మాటకు అడ్డంరాబో యినాడు. కాని రామమూర్తిగారుమాటచొరనీయలేదు. ఇక

ప్రయోజనంలేదని, మాటలందుకోడానికి ప్రయత్నంమానేసి, అభినయంతో, తన అభిప్రాయం తెలియజెప్పాలని తంటాలు పడుతున్నాడు. ఆయన అది గ్రహించాడు కాబోలు చిరు నవ్వుతో—

“నాయనా, కొందరపడకోయి ! నీకు నాలో మూడవ పాలునయస్సుందీ ?— నస్తున్నానుకదూ?” అన్నాడు.

• నా కిక ఆబిగిని కూర్చోడం దుర్భరమయిపోయింది. అప్పటికి పదినిమిషాలనుండి వింటూన్నా కనిబెడుతున్నా, మాటలధోరణేమిటో, మనసులో ఏముందో - ఏమీ గోచరించనేలేదు. ఆయన సమక్షంలో ఉండటమే యాతనగా ఉంది. ఆ చూపు—

ఆ చూపు తమాషాగా ఉంది, కాని అర్థం అయేటట్టు మాత్రం లేదు. మా ప్రజ్ఞలన్నీ మా అధీనం దాటిపోతున్నాయి.

—అది అంతకన్నా చిత్రంగా ఉంది! - ఇప్పుడు గాంభీర్యం ఉట్టిపడుతుంది ఆ ముఖకవళికలో. ఆ - నీకుడు ఓమాదిరిగా, దుర్నిరీక్షుడుగా ఉన్నాడు - మారిపోయినాడు.

“అనసూయను నీవు ప్రేమిస్తున్నావుకాదూ?”

పిడుగుపడింది . - కాని ఆయన చలించలేదే!

“అడుగనక్కరలేదు-నీకు-ఆ...మె...మీద చాలా ప్రేమ ఉంది - నాకు తెలుసును.”

అగ్నిపర్వతం అడుగంటా కదిలిపోతుంది : - తప్త భాతు ప్రవాహం ముంచుకువస్తోంది.

—సుందరం కూర్చున్న చోటనుంచి లేచి - ఎగిరి - నిలుచున్నాడు - వణకిపోతున్నాడు. కళ్ళు, భావకవిత్వ - రాగాన్ని క్రక్కుతున్నాయి.

“రామమూర్తిగారూ - నేను అనసూయను..... అనసూయ నాది - నాకు కావాలి... ఆ బంగారుబొమ్మను - మీరు - మీరు - ఆమెకు మీరు తగరు - ఆమెజీవితాన్ని పాడుచేస్తున్నారు. ఆ లావణ్యరాశి - ఆ...”

రామమూర్తిగారు ఈ ధూకుడు చూసి, చకితుడై నా కా లేదు. చిరునవ్వు - నిజంగానే - చిరునవ్వు నవ్వాడు—

“అవునోయి - ఆమె నీకు కావాలి; నేను సంతోషంగా అనసూయను, ఆమె ప్రేమను ఆశీర్వాచనపురస్సరంగా నీ కిచ్చివేస్తాను. హృదయపూర్వకంగా ఆమెను, ఆమెవరించిన అదృష్టశాలిదగ్గరకు బ్రహ్మరథంపట్టి తీసుకుని వెళుతాను. నీవు పోషించనక్కరలేదు. నాకు కలిగినదంతా ఆమెదే. ఇప్పుడే ఆమెకు యిచ్చివేస్తాను. ప్రేమేకాదూ, నీవు కోరేదీ, నీకు కావలసిందీ?—”

విన్నాం - ఈ మాటలన్నీ విన్నాం. కాని అప్పటి మా స్థితి ఏలా తెలియజేయడం?

నీలాంబుదాలమాటునుంచి తొణకుతూఉన్న విద్యుద్వల్లి తెర తొలగించుకుని మా కళ్ళయెదుట మెరిసింది.

చెంగున ముందరికి దుమికింది. అప్పటికి మేం అనసూయమాటే మరచిపోయినాం. రామమూర్తిగారుకూడా.

అయినకూడా ఈ ధోరణిలో ఆమెను గమనించడమే

లేదు. అమాంతం, ముందుకుఉరికి ఎదుట నిలువబడేటప్పటికి, ఎంత నిగ్రహమున్నా మాలాగే ఆయనా ఉలిక్కిపడ్డాడు.

“ఏమి టీ ఆగడం?”

ఎవ్వరమూ మాట్లాడలేదు. మెదలనన్నా లేదు.

“అనసూయా!”

రామమూర్తిగారు చాలా ఆశ్చర్యపడుతున్నారు.

ఇక అనసూయో—

ఆ చూపులు, ఆ చూపులకి అర్థం తెలియడంలేదు కాని, ఆ మెకళ్యయెదుటపడుటకన్న ఏమైపోయినా బాగుండు ననిపిస్తూంది. ఆ కోపం - ఆ విషాదం;

“అభిమానంలేదూ. మీ భార్యను పరుడెవ్వడో మెచ్చుకున్నాడని ఆ - ఆతనికి దానంచేస్తారా? పశువుల్లో పశుల్లోకూడా లేదే ఇంత ధర్మబుద్ధి?”

రామమూర్తిగారు అనసూయను తేరిబారచూశాడు—

“వెళ్ళివా? - నీ జీవితాన్నంతా న్యర్థంచేసుకుంటావా? - నీవు సుఖపడటమే నేను కోరేది-నీమీద ప్రేమ”-

అనసూయ ఆడుపులిలాగా గర్జించింది—

“నామీద - ప్రేమ - అవును, నిజంగానే - నామీద మీకు ప్రేమ - దయ - ఆపేక్ష - ఎన్ని ఉన్నాయి! - పశువధచేసేవాళ్ళన్నా, ఆ ప్రాణిమీద కనికరిస్తారు - మీ కా మాత్రమన్నా జాలిలేదే?”

రామమూర్తిగారు తెల తెలబోయినారు.—

“అనసూయా - పొరబడ్డానా?” అని సంశయిస్తూ ప్రశ్నించాడు.

“మీరు తప్పచేశారని - ఈ దాసి అనగలదా, అన
డానికి అధికారముందా? - కాని, ఇంతకాలమున్నా, నా
మనస్సు కనిపెట్టలేకపోయినానుకదా?”

“నీవు - ఈ - ఈయనను -”

“అవును...మీ మాటలన్నీ విన్నతర్వాత సంగ
తంతా తెలిసింది. నాకు తెలియకుండానే నన్ను ఇమిడ్చి
ఎంత కథ అల్లాడు.”

“ఏమిటి?”

“వీరు - ఎవరూ?”

అని మమ్ములనుచూపించి అడిగింది - నేనూ సుందరం
శైల్లబోయినాము. మేము ఎవరమోకూడా అనసూయకి
తెలియదా?

కాని రామమూర్తిగారికి కోపంవచ్చింది. ఆయనకు
అనసూయమాటలు అర్థంకానటంలేదు కాబోలు!

“ఏం వేషాలు - ఎవరో తెలియకుండానే, - ఆయన్ని -”

అనసూయ నవ్వింది.

“ప్రేమించాననేనా, మీ గడగబోయేది?”

“అవును” - అని రామమూర్తిగారు తలడొగించారు.

మళ్ళీ - ఈమారు, బిగ్గరగానే - నవ్వేసింది
అనసూయ.

“అయితే - నేను ప్రేమించానా? - ఎవరినీ?”

“ఎరుగవా?”

“మీకు - తెలియదా?”

“తెలుసును. నేను - చూశాను. ఆ వెన్నెల

రాత్రుల్లో ఆతనికోసం నీవూ - నీకోసం ఆతడూ - పరితపించడం—”

రామమూర్తిగారు ఉగ్రుడై పోయినాడు. మనసులో దాచలేక, కథంతా చెప్పేశాడు - నిత్యమూ సుందరం - అనసూయకోసం నిరీక్షించడం- ఆమె ఆతనికి కనబడటం...

ఇంకా ఏవేదో మాటలన్నాడు - వింతవ్యాఖ్యానాలు చెప్పాడు - ఆ శాంతమంతా ఎక్కడికి పోయిందో!

అనసూయ అంతా విన్నది—

— “అలాగే—ఒకరినిమించినవారొకరూ - మీరు ఆయన్ని చూశారు. ఆయన - నన్ను చూశారుకానూ - సరే, అంతవరకూ మీ కథ బాగానేఉంది - ఒప్పుకుందాం కాని మిమ్మల్ని ఇద్దర్నీ - నేను చూడలేదే?—”

—ఇక ఎవరేం మాట్లాడతారు ?

—“చూడకపోవడం నాది పొరబాటు - లేకపోతే ఇంతకథ ఏలా జరుగనూ. అయ్యో, నృధాగా ఎంత కష్టపడ్డానూ ? నన్ను అడుగలేకపోయినారా? నా-నామీదనా మీ కపనమ్మకం ? అంత విశ్వాసం లేకపోయిందా ?

“అవును, ఏలా అడుగుతారు...అబద్ధం చెప్పతా నేమోననుకున్నారా? మీతో - మీతో అబద్ధమాడుతానని, మిమ్మల్ని మోసం-మీకు ద్రోహంచేస్తానని ఏలా అనుకున్నారా? అంతమాత్రం నన్ను నమ్మలేకపోయినారా? అబ్బ ! మీది ఎంత రాతిగుండె !

“మీఎదుటబడి ఇతరులున్నప్పుడు ఇంత నదునూ బెదురూలేకుండా మాట్లాడటం తప్పి. నాకూ తెలుసును.

కాని, స్త్రీకి ఇంతకన్న గొప్ప పరీక్ష ఏముంది. మీ వంశ గౌరవం, మీ ప్రతిష్ఠ, నన్నుకన్న వారిమర్యాద నేను కాపాడు కోవద్దా—

“మీకు తెలుసును కాదూ - భోజనం అయిన తర్వాత నిద్రపోకముందు కాస్సేపు చల్లగాలిలో ఊరిగే అలవాటు నాకుందని? నేను కాపురానికి వచ్చినప్పటినుంచీ మీరు చూస్తూనేవున్నారు. చిన్నప్పటినుంచీకూడా అంతే. కానలిస్తే మావాళ్ళని కనుకోండి.

“చక్కగా వెన్నెల ఉంది, చంద్రుడూ, నక్షత్రాలూ, మెరుస్తూ కనబడుతూంటే - క్రింద రోడ్డు-రోడ్డుమీదపోయే మనష్యులనీ చూడటానికి - ఎవరికి మనసొప్పుతుందండీ? నా ధ్యానంలో నేనుంటే - పాపం... ఆయన నన్ను చూసి ఉంటాడు;

“వీరివేషం, వైఖరి చూస్తే కవిత్వం చెప్పేవారిలాగా కనబడుతున్నారే-మీరూఓపిక లేక బయటికి అనకపోయినా- మనసులో ఉంది కాదూ మీకూను ఆ ధోరణి-కనుక ఇది మీ గుభయులూ కలిసి చేసిన నంచనా?

“—మా నాన్న అనేవాడులేండి - ‘నిరంకుశాః కవయః’ అని - మా చిన్నతనంలో సరిగా అర్థంచేసుకోలేక, ఈ కవులందరూ, సరిగా అంకుశంపెట్టి పొడిచి, మంచిదోవ లోకి తీసుకువచ్చేవాడువేక ఈలా చెడిపోతున్నారనుకునే వాళ్ళం—కాని బుద్ధితెలిసినకొద్దీ, ఈ అమాయకపుణ్ణిహలే నిజం అవుతున్నాయే?— మీరందరూ, నిజంచేస్తున్నారే?

“మీ ఆలోచనలో మంచి చెడ్డలు మీకు తెలియాలి

కాని, అందరూ, మీలాగా నేనుకొని అందరూ మీ అందు బాటులో వారనుకుని-వృధాగా కష్టపెట్టకండి - మీరూ కష్టపడకండి.”

వింటున్న కొద్దీ, కాళిదాసు శకుంతలచేత చెప్పించిన లెక్కలు, దీనిముందర చాలా నీరసంగా కనబడ్డది - నిజంగానే, చక్కనివాళ్ళకు కోపంకూడా అదోమాదిరి అందమే.

అనసూయ, ఈ మాటలన్నీ రామమూర్తిగారికి ఎదురై అన్నది. ఇక చాలించి, మమ్మల్ని రక్షిస్తుందేమో ననుకున్నాం. - నేనుమాత్రం, నా జన్మనూ-దానికి కారకులనూ, మా వంశానికి మూలపురుషులనూ, బాలారిష్టాలన్నీ తప్పించి ఇందాకా బ్రదుకనిచ్చిన దైవాలనీ - ఎంత తిట్టానో తిడుతాన్నానో - ఎవరికెరుక?

కాని, మా కంతటితో తప్పించుకుని బయటపడే భాగ్యంలేదు. రామమూర్తిగారి దిక్కునుండి మావైపుకు తిరిగింది ఆ తుపాను. ఒక్కటే విసురు—

“అయ్యా! మీ రెవరో ఎరుగను - శ్రమించండి. కాని, మీ తోబుట్టువునే, ఆ మాదిరిగా - చూడటానికి మీ మనసు ఒప్పదనుకుంటాను - కాదూ?” అని అన్నది మృదుమధురస్వరంతో - ఎంతో నెమ్మదిగా.

ఆ దెబ్బతో మా యిద్దరిపనీ ఆఖరయిపోయింది. సుందరం నేనూ - ఏలా నచ్చి బయటపడ్డామో తెలియదు.

నేను కాస్త వెనుకపడ్డాననుకుంటాను. రామమూర్తిగారు అనసూయయెదుట సాంజలియై శ్రమార్పణ వేడటం,

ఆమె ఆయన్ని తగనిప్రేమతో వాగించడం చూశాను చూచాయగా.

సుందరం ఈమధ్య అసలే కనబడటం మానేశాడు.
వేసవికి ఊటీ వెళ్ళాడేమో!

ఆమాటే - ఆ అమ్మాయిమాటే - ఆమె అన్నమాటే
ఎప్పుడూ తలపుకువస్తూంటుంది. తలచుకున్నప్పుడల్లా నవ్వు
కుంటాను. నిజమే - ఒకరిని మించినవారొకరూ!

—o—

౧౧

పంచచామరం



కడుపునిండిన... బేరం !

—నిండుకుండ... అప్పుడే తొణకడానికి ప్రారంభించింది. ఒళ్ళు పొగరుకాకపోతే... చూస్తేనే... కడుపు నిండుతుందా?—

నిజంగా... ఆ అమ్మాయి అలానే ఉంది; అయితే మాత్రం?— ఎంత ఒంటరిగా కూర్చుని ఉంటేనేం... ఎగాదిగా చూస్తూ... ఎదురుగా దీపస్తంభాన్ని ఆసుకొని చదికిలబడటం నాకు అప్పుడు అదేం పోయేకాలం?

ఏ రైలుకు వెళుతుందో?...

ఎటు వెళ్ళినా... ఇంకా అరగంటనాకా ఎక్కడికీ బండిలేదుగదా?... ఇంతలో, కలిసిరావాలికాని... ఎంత గ్రంథం నడవకూడదు?— ఏమో తీరా, పాకానపడిపోయే సరికి, అంతవరదాకా... అలా ఓ చోట కూలేసి ఏరాజ్యంలో ఏలబోయిన - ఆ ఘనుడు... మెడను త్రాడుబిగించిన ఎవరో ఆ వెధవాయ - తీరా తగుదునని ఆసమయానికి అక్కడకు తయారైతే... మనం యిక అటూయిటూ మెసలడానికి ఏమాత్రమూ వీలుండదు... మన వేషాలేమీ సాగవు... అనవసరంగా... సిద్ధాన్నం... ఆ కాస్తా చెడి ఉరుకుంటుంది.

అయినా, అందాకానచ్చినతరువాత... అప్పటికే గతి

చూసుకోవచ్చును; యిక యధావిధిగా కార్యక్రమానికి ఉప
క్రమించవచ్చును...

ఎంతసేపు చూస్తూ కూర్చున్నా, బాగానే ఉంటుంది.
యింకా...యింకా చూడాలనే ఉంటుంది.

నేను క్రీసీడలో ఉంటిని; వెలుతురు అంతా ఆ
అమ్మాయిమీదకే ఉరుకుతూంది;
నా మనసు...

నే నలా...జపంచేస్తూ కదలక మెదలక ఎంతసేపు
కూర్చున్నా, ఏంలాభం? - అక్కడ...ఆ రనంతదూరంలో
తనకోసం ఒకడు తపించిపోతున్నాడని ఆమెకు ఆ ప్రాంతాల
మనిషి అలికిడి అయినా...ఎలాగో తెలియాలికాదూ, ముందు!

అందరికీ... తెలిసిన చిట్కా... గొంతు సవరించు
కోవడం: నా శాయశక్తులా...ఎన్ని మాదిరులలోనో...
ఎన్ని స్థాయిలకో...ఆపకుండా దగ్గాను: జర్మనుభాష నేర్చు
కుంటూన్నప్పటికొరమారడంపంపిణీమీదనే...శబ్దించాను.
ఉహు...తననికాదన్నట్టు... తిరిగిచూడన్నా చూడకుండా-
ఆ అమ్మాయి అదివరకు చూసేవై పే...చూస్తున్నది—

అంతేనేమో ఎన్నటికీ రివాజు! వినిపించకుండా
ఉంటుందా... నేను అంతసేపటినుంచీ అన్నిరకాలుగా
గొంతుచించుకుంటూంటే?—పోనీ...అందులో ఏదో విశేషం
ఉందని గ్రహించగలతాహతు లేకపోవచ్చును - కాని...
ఎవరో పాపం...ఎంత బాధపడుతున్నాడో అని...సామా
న్యంగా అందరూ జబ్బువాడికేసి చూపించే...జాలి...అందు
కని అయినా...నావంక తిరగవచ్చునే?

ఎందుకై నా మంచిది అని - కొంచెం ముందుకు జరిగాను... యిక మనలోపంలేదు... కనుముక్కుతీరు... నా నొక్కులక్రాఫింగు యిత్యాదులు వెలుతురులో... స్పష్టంగా కనబడితీరకతప్పదు - ఆమె, మెడనరాలు కొంచెం సడలించి యిటుచూసేపక్షంలో -

—‘ఆ అమ్మాయి నావంక తిరిగిచూడాలి’-అనేది మాత్రంచేసి... దానికోవేయి వారువాలవేగం కలిపించి... మనసును మెలివేసి... కనుమూసి కను తెరచేటంతకాలంలో లక్షసార్లు జపించాను... ఆమీద కొసరుగా... పోనీ, పాపం అని మళ్లా ఒకసారి... సత్తువకొద్దీ సకిలించాను-యింతకాండ జరిగినా... యింకా, వేసినచోటే ఉన్నాను.

తరువాత - ఎత్తు...

—ఆవైపునుంచి వెళుతూన్న కూలీకుర్రవాడిని పిలిచి, ‘ఆమె, ఏరైలుకు వెళుతుందో కనుక్కో, వెంట ఎవరూలేకుండా, ఒంటరిగా వచ్చినట్టుంది, పాపం! టిక్కెట్టు ఏమన్నా తెచ్చిపెట్టాలో - ఏమో... అడుగు...’ అని ఆమెద్గ్గరకు తోలాను. వాడు... అక్కడకు వెళ్ళి నేను అడగమన్నదంతా - అక్షరం తప్పకుండా... నాకు వినపడేందుకు, బిగ్గరగా - ఒకసారికి నాలుగుసార్లు అడిగాడు చివరకు, వాడికే విసుగువచ్చినట్టుగా ఉంది... తిరిగివచ్చి... చప్పరించి పెదవి విరిచాడు : నేను - సరధ్యానంగా తలడొగించాను - (అంటే... అక్కడ మళ్ళా కొంత హాస్యంఉంది : మనం ఏమాత్రమన్నా ఆదుర్దా కనబరుస్తే... యిదేదో వ్యవహారం గదా అని వాడు పసిపట్టి, అటోయిటో తేలేదాకా అక్కడే

తారటలాడుతుంటాడు : వాడిముడువేదో వాడికి చెల్లి నా... ఎత్తైనా... ఆవిషయం ఆ మరునిమషంలో ఆలా ఆలా నాలుగుమూలలా ప్రాకి... అందరూ మననంక అదోమాదిరిగా చూడటం... ఈ గొడవేదీ లేకుండా... 'ఏదో దయ దలచి ఆడకూతురు ఒంటరిగా ఉన్నదికదా అని... కనుక్కోమన్నారే కాని, అయ్యగారికి అంతకన్న వేరే అభిప్రాయం ఏమీలేదు-' అని వాడనుకునేట్టుగా మనం అభినయించితే ఉత్తరత్ర ఏ చిక్కు ఉండదు : అదీ సంగతి) -

అక్కడికో, ఆ ఆశ కాస్తా మాయమైంది. ఇంక అనంతర కరణీయం బెయ్యది ?

ఏదీ పాలుపోక... మళ్ళీ మొదటికే నచ్చాను. అలా కూర్చుని, అదేపనిగా, ఏమిచేయడమా అని ఒక టే ఆలోచన.

అదేవరుసను కనబడ్డ అందరిచేత - అతితెలివిగా రాయబారాలు నడిపాను : పళ్ళు అమ్మేవాడు - సోడా సాయెబు, బిస్కెత్తులూ, నాన్ రొట్టె ముసలివాడు, - ఒక కేమిటి అందరినీ... నాకు అందుబాటులోవున్నవాళ్ళందరినీ... 'అదిగో ఆ అమ్మాయి... అవి కావాలంటూంది, కనుక్కో' మని అక్కడికి పోలడం, వాళ్లు తీరా అందాకా వెళ్ళి... ఆమెనడిగి... నేను పంపించానని నానంక చూపించి... ఏమాటా రాకపోతే... ఎంతసే పక్కడ అనతల బేరం చెడగొట్టుకుంటూ ఆలా నిలుచుంటారు గనుక... ఎగువకు వెళ్ళిపోవటం... యీలా, పుణ్యకాలంకాస్తా గడచి పోతుంది...

టిక్కెట్టు కలెక్టరు నచ్చి...తలుపులు తెరిచాడు. ప్రయాణీకులు ఒక్కొక్కరే యినతలకు వస్తున్నాడు. ఇంకా కొంచెం సేపటికి...అంతటా మనుష్యులే అవుతారు - అప్పుడు మన ఆట లిక సాగవు - యీలోగానే ఏమన్నా—

ఆమెకు కనబడేట్లుగా... నాలుగుసార్లు అటూ యిటూ ఆమెముందునుంచే పచారుచేశాను.

ఆమెను నేనైతే పరకాయించిచూడటానికి బాగా పీలుచిక్కింది, కాని...ఆ అమ్మాయి...నావంక ఒక్క మార్గై నా చూడందే...

‘అంత కొమ్మొక్కికూర్చునేందు కేం - ఆకాశంనుంచి దిగినచ్చిందా, అబ్బో! చాలాదాకా ఉన్నదే...’ అనుకుని విసువుతో...అటు వెళ్ళి టీత్రాగి, త్రాగుతూ మళ్ళా ఆలోచించాను.

ఎవ రా అమ్మాయి?

నునవై పులపడుచులాగా లేదు. కాని చూడటానికి మా మజాగా ఉన్నది—

ఆమెకు...అటూయిటూచూసే అలవాటన్నా లేదా... లేకపోతే అదంతా నున అదృష్టమా?

ఒక వేళ ఆ అమ్మాయి అటువంటిది కాదేమో?— ఉహుఁ - అటువంటివారంటూ ప్రత్యేకం ఉంటారా? - ఆ సమయంఅంటూవచ్చి అన్నీ అలా ఒనగూడాలికాని...అంతకుముందంతా అననీ, కాకపోనీ...దిగడం...మూడునిముషాలు పట్టను...అందుకు సరిఅయినవాడు దొరకాలి... కాని...

కాని...అనన్నీ మనం ఎందుకు కాకూడదు ? -
ఎందులో అయినా తోటా - అందం చందం...

ఏమిటో అన్నీ అర్థంలేకుండా-తలా తోకా కనబడని
వెధవణ్ణిహాలు: ఒకదానికొకదానికీ సంబంధంలేదు...సబ
బూలేదు: కాని, ఆ వేడిమీద అనన్నీ తోచుతాయా? ఎదు
రుగాఉన్నది-రంభ! ఏలా స్వర్గానికి ఎగ్రబాకటం?-అంత
వరకే!

అక్కడ...ఆ అమ్మాయిదగ్గర...చుట్టూ ఎవరో
మనుష్యులు నిలుచున్నారు. బిగ్గరగా మాటలు వినబడు
తూన్నవి; యిందాకటంతచేరునకు వెళ్ళకుండా...కొంచెం
అవతలగా నిలుచుని, ఏమిటా అని చూస్తున్నాను...ఆ
అమ్మాయిదగ్గర ఉన్న బట్టలమూటమీద ఒరిగి పడుకుని...
వెక్కివెక్కి ఏడుస్తూన్నట్టుగా...పక్కలెగురటం ... కని
పిస్తూంది: ఎవరో, ముసలాయన దగ్గరగా గొంతుకూర్చుని,
సముదాయంపుగా ఏదో చెపుతున్నాడు...ఎవరికితోచిన
మాటలు వారంటూన్నారు. చుట్టూఉన్నవాళ్లు—

“—బంగారంనంటి పిల్ల

“అలాటివాడు, మరి పెళ్ళి ఎందుకుచేసుకోవాలి—

“—దీనిగొంతుకోయడానికి !

“—పాపం రంభలాగుంది ! వాడికళ్ళకు యిది
బాగుండలేదు - వెధవ -!

“—ఎక్కడిదేశం, ఎక్కడికెక్కడ! అడవిలోదించేసి
వాడితోన వాడు చూసుకున్నాడు. ఆ చాకలిదానిమాత్రం
చేయలేదుకాబోలు చేసుకున్న పెళ్ళాం—”

“ఎందుకు చేస్తుందయ్యా...కండకానరం యిప్పుడదేమీ కనబడనీయదు... అది రేపు ఈపాటికి యింకోడిని తగులుకుపోతే...అప్పుడు ఎక్కడెక్కడ అని వెదక్కుంటూ మళ్ళా పెళ్ళాం కావాలని తయారవుతాడు.”

“—పెళ్ళాం కావాలి? - అసలు యిలాటి వెధవకు పిల్లనిచ్చినవాళ్ళని... పాత చెప్పాకటి పుచ్చుకుని, ఆ చెంపా యీ చెంపా వాయించాలి. ముందు - ఎన్నడూ యిలాటిపనిచేసి...అక్కునా అక్కునా అమాయకురాలి గొంతు కోయవుకదా - కోయవుగదా-అని ”

“—వాడిని...కనబడితే...నిలువునా చీల్చినా పాపంలేదు—”

“—ఆఁ - ఇహ ఒకటే కనబడటం-మళ్ళా ఏముఖం పెట్టుకుని నస్తాడు: ఎక్కడో కుళ్ళి కుతమారి...”

“ఆ అమ్మాయిపని అన్నిందాలా అధోగతిఅయింది...దేశంకానిదేశం...మన మాటా మనమంచి తేకపోయెను. యింతకూ ఆ పుణ్యాత్ము డెనరో కాని...యిన్నాళ్ళనుంచీ యింట్లోఉండి...అద్దె ఎగ నేసి...అసలు శాస్త్రీ మాయమైనా- ఆ దండుగకు తోడు...యిప్పుడు బోలెడంత పోసి టిక్కెట్టు కొనియిచ్చి...చెంగునకట్టుకు, దోవలో వాడుకోమని, గుప్పెడుగూపాయలు, బతిమాలి, చేతిలోపెట్టాడయ్యా! కడుపునపుట్టిన బిడ్డకోసమన్నా మన మంత తాపత్రయపడం... పాపం! ఆ అమ్మాయికన్న ఎక్కువగా కళ్ళనీళ్ళుపెట్టు కుంటున్నాడు...‘అమ్మా, యిన్నాళ్ళనుంచీ మా యింట్లో పిల్లలాగా ఉన్నావు...వెళుతున్నావా’ అని... ‘నీ కేం

భయంలేదమ్మా... త్రోవపొడుగునా... ఎవరో ఒకరు నీకు సాయంగా ఉండి... నీ పుట్టింటికి జేరేదాకా... ఆ ఏర్పాట్లన్నీ నేను చేశాను... సుఖంగా వెళ్ళిరా మా తల్లి... అని... చూస్తూంటే నాకే ఏడుపువచ్చింది—”

“అవును, ఎవరో ఒకరన్నా ఊరికి ఆలాటి ధర్మ రాజులుండబట్టే... పచ్చికలి యింకా భగ్గుమనకుండా లోకం యింతమాత్రంగానన్నా ఉంది...”

“—లేకపోతే అందరూ ఆ మొగుడిలాటి పనికి మాలినవెధనలే అయితే... ఆడవాళ్ళందరూ ఇక కట్టకట్టుకుని, ఏ గంగలోనన్నా దిగవచ్చు—”

అనన్నీ - చుట్టూ నిలుచుని యింతదాకా చోద్యంగా చూస్తూన్నవాళ్లు అనుకుంటూన్న మాటలు-వింటూంటే... వింటున్నకొద్దీ... నేను చేసిన దారుణం... తలకెక్కి పోతూంది...

—చేసుకున్న మొగాడు మోసంచేసి... పొట్టచేతబట్టుకుని... యింతదూరం నచ్చి... యీ అభ్యాన్నపడవిలో పా రేసి... అతీగతీచూడకుండా పోతే... పుట్టెడుదుఃఖంతో రాయ్... కదల మెదలకుండా... ఆ అమ్మాయి అక్కడ పడిఉంటే... నేను చూసి రొట్టలువేశాను...!

ఏమేమో చేదామని ఘాశాను... కాదూ, నేను... మీసండున్న మగవాడిని... పెద్దమనిషిని... సలుగురిలో మెలగ నేర్చినవాడిని...

అనతల... ఆడది—

నేను—మగవాడిని... ఛీ...

తెగ్గోసే...కోసే కత్తికికూడా... నా పాపం చుట్ట
కోదూ... నిజానికి... ఏమిటి నా ఊహ... ఏంచేదామని...
కాసేపు... ఆ పిల్లతో... కళ్ళతో చెలగాటమాడి... రైల్వో
ఎక్కేదాకా చూసి... చూసి, ఏదో ఘనకార్యంచేసినవాడి
లాగా యింటిదాకా... కూనిరాగంతీసుకుంటూ నడిచి...
అనవసరంగా... ఆ ప్రస్తానన క్లబ్బులో... తీసుకువచ్చి...
అక్కడ మన ప్రతాపం అందరితో చెప్పి... అంతేనా...

పోనీ, మాటవరుసకు... ఆ అమ్మాయి... నా అంత
సుందరుణ్ణి ఎన్నడూ కలలోనైనా చూడనంత తలకుమూసి
నదై - సైః - అన్నదంటే మాత్రం... అప్పుడు అమాంతం
ఆపాళాన రైలు ఎక్కి... అంత తాహతు ఉందా? - ఉహూః -

గడుసరిదై - మామూలు ధోరణిలోనే ఉండి... మన
వాలకం చూసి... కంతుమని లేచినట్టాయెనా... యిక మల్లా
మరునాడు ఊళ్ళో తలఎత్తుకు తిరగవీలుందా—

ఆ చేసుకున్న వెధవకన్న నే నేం మెరుగు?—

యీలాంటి వెధవలు (మన్నికూడా కలుపుకుని) ఉండ
బట్టే... యీలా తగులబడుతూంది; యింకా తగులబడు
తుంది—

—రైలు ఏనాడో వెళ్ళిపోయింది...

దోవపోడుగునా... నన్ను నేను దులుపుకుంటూ...
ఎన్ని గుణపాపాలో నేర్చుకుంటూ ... అంతకుపూర్వం
నేర్చుకుని మూలపడ వేసినవి మల్లా నెమరుకు తేచ్చుకుంటూ...
క్రమంగా నేను - నాలోకీ - నాలోనుంచి ప్రపంచంలోకి...
ప్రపంచంమీదనుంచి పరమాత్మమీదకి ... అక్కడనుంచి

మళ్ళా ఒక్కవిసరున ఆత్మమీదకీ...పుణ్యం - పాపం...
చీకటిలో - వేదాంతమార్గాలన్నీ గుర్తులుపెట్టుకుంటూ,
పట్టాలవెంటబడి నడచి...రోడ్డుఎక్కి మళ్ళా వెలుతురులోకి
వచ్చాను...

సోడా ఫౌంటెన్ దగ్గర...డ్రైంక్ మీద డ్రైంకు...కడుపు
నిలుపునా చల్లబడి...గుక్కమీద గుక్క...సిగరెట్ తో
కళ్ళలోకి తెలివినచ్చి...ప్రొద్దుపోతున్నదికదా అని...సత్తు
వతో కాలుసాగించుతూ...

ఆ మేడముందు...పున్నాగచెట్టునీడను, గేటును ఆను
కుని...క్రీనీడలో తెల్లచీరె...తళుక్కుమని చూచాయగా
కమ్మలూ...తలలో మల్లెపూలున్నట్టుగా గురుతూ - అంత
దూరాన్నుంచే కంటికితగిలేటప్పటికీ...

అలవాటుచొప్పున...

అంతా మరచిపోయి...

ఆమె ఎవరో...అక్కడనుంచే కదిలిన తరువాత...
వెలుతురులోకి వస్తే...ముఖమన్నా కనబడుతుందికదా
అని...

వెధన అలవాటుచొప్పున - అక్కడ ఆగాను ఓ
క్షణం—

—

నేతి నేతి



తాతగారు రావడం చూసి, ఆతడు లేచి నిలుచుని నమస్కారంచేశాడు. ఆశీర్వాదించి, పక్కకుర్చీలో కూర్చుని 'అగ్గిపెట్టె అందుకోరా ఓమారు - ' అంటే, తీసుకురావడానికని నేను లోపలికివెళ్ళి... పెట్టినచోట కనబడకపోతే, వెదుకుతున్నాను... పట్టుకునివచ్చేలోపల తాతగారు ఆతడితో పరిచయంచేసుకుని సంభాషణలోకి దిగారు.

'...చాలా సంతోషం బాబూ...నిన్ను చూడటానికి ముచ్చటగాఉంది. యింత చిన్నతనంలోనే ఫలానా విశ్వవిద్యాలయంలో ఆంధ్రశాఖకు ప్రధాన ఆచార్యుడవైనావంటే...

నేనుకూడా ఉత్సాహంకొద్దీ ఆ ప్రశంసా—ప్రవాహానికి అడ్డంకుది...' అవునండీ... అవునండీ—మా కందరికీ గర్వం యీతన్ని చూసుకుంటూంటే: ఫాయా ఒక్కటే కాదు, ఆంధ్ర సారస్వతంమీద—అధారిటీ' అన్నాను. అతడు ముసిముసిగా.. 'ఏమిటోలెండి తమవంటి పెద్దలచలున! నామీద అభిమానంకొద్దీ మనవాడు అనడంకాని... మీలాటి యోధులముందు మేము లెక్కా జమా' అని వినయించాడు.

'మా చదువు మేమే చెప్పాలి! చదువుకన్న సందేహాలే ఎక్కువ. ఈనాటికీ తీరపు—పెద్దవాడిని... చనవుతీసు

కుని అడుగుతున్నాను... మరి ప్రయాగ బాపన్న చదువు కున్నవాడూ, కర్మిష్ఠి అని ప్రతీతి ఉన్నదికదా; అక్కడే పడిఉండి, ఆ మాలకూడు తింటూండకపోతే... దేశం గొడు పోయిందా?—మొఖాసా విడిచిపెట్టి పోతే, యింకోచోట ఆశ్రయం దొరికేదికాదా?—శౌంధి సుబ్బన్నంటావూ... వైదికపుముండావాడని అనుకోవడమేకాని—కాస్తో కూస్తో డొక్కశుద్ధిఅయినా... పక్కతాళం బ్రతుకు! భీమరాజు ఏలా అంటే ఆలా ఆడేవాడు. అగ్ని వాయువూలాగా ఆ యిద్దరూ ఏకంఅయేటప్పటికి—అంతా ఓ కొలిక్కి తీసుకు వచ్చారు 'అంతేకాదూ?—'

తాతగారు...అంత ఘరానా పెద్దమనిషి...మరొక డిని పరుషవాక్యం అనడం...నేను యించుమించు ఎన్నడూ వినలేదనే చెప్పనచ్చు: ఆయనవాకబులో అనంతకోటిస్కాం డల్సు తాండవిస్తున్నా...అంగటిదాటవు. మరి, ఏమిటి ఆ ధోరణి...ఎవరు వాళ్లు—

—నాలాగానే ఆతడూ తెల్లబోయి చూస్తూ ఊరు కున్నాడు.

“తెలియక అడుగుతున్నాను...నీవు ఆలా ఊరు కోపడం భావ్యంకాదు,” అని తాతగారు వదలకుండా హెచ్చరించారు.

“నాకు తెలియదండీ అసలు వా రెనరో” అని ఆతడు చిన్నబుచ్చుకుంటూ కష్టంగా చెప్పాడు.

“తెలియదనడం నీ వినయాన్ని తెలియజేస్తుంది అంతే; అది నిజమవుతుందా?”

“ప్రమాణపూర్తిగా...

“వద్దు బాబూ! అంతమాట అనకూడదు. అబద్ధ మాడవలసినంత అవసరం నీకు ఏమివచ్చింది? చూడు, నయ సులో నీకన్న పెద్దవాడినా... ఏదో ఉత్సాహంకొద్దీ ప్రసంగంలోకి దించింది, నిన్ను కించపరచవలెనని ఎంతమాత్రమున్నూ కాదు సుమా. నాయన...మంచిది: మీయిష్టరూఖులాసాగా మాట్లాడుకోండి...” అంటూ తాతగారు చుట్ట కిటికీలోంచి బయటకు గిరవాటు వేసి, ఖాండ్రిస్తూ లోపలికి వెళ్ళిపోయినాడు - మంచినీళ్ళు పుక్కిలించడానికి—

—రంగం చెడింది; ఇక నేను కూర్చోమన్నా లాభం లేదు కనుక... ఆతడు వెళుతానని లేనగానే నేనూ సరేనని గుమ్మందాకా వెళ్ళి... సాయంకాలము పార్కుకు పెందరాడే వస్తాను, అక్కడనుంచి పిచ్చుకు వెళుదామ... అంటూ ఉత్సాహంగా మాట్లాడి... దిగాలుపడి, జనాబు చెప్పకుండా, మరియుదకు తలదాపి ఆతడు వెళ్ళిపోతూంటే— చూస్తూంటే నాకు చాలా కష్టంవేసి... అక్కడే అలాగే నిలుచునిపోయినాను...

“నీడి తస్సాగొయ్యా... ద్రావిడుడంటే ఏలాగైనా ఉద్దండుడే...”

తాతగారు - మల్లా ఏమిటి ఆ ధోరణి? నావెనకాలనే నిలుచున్నాడని తెలిసికూడా నేను ఆయనకేసి తిరగలేదు. తిరిగితే... తిక్కమీద... ఏం తూలనాడుతానో అని అమిత భయంవేసింది... ఆయనమీద అందాకా నాకు అంత గౌరవం.

కాని, ఆయనో ఊరుకున్నా రా? - “వెంకటశాస్త్రి కుటుంబంకూడా అంతదాకా నూజవీడులోనే ఉండేదికాదూ? పిల్లలెంతమంది? - అల్లుడు వట్టి బడుద్దాయి, సత్తాలల్లో రాసుకొట్టేరకం...అంతేకాదూ?...”

నాకు...యిహా మండిపోయింది.

“ఏమిటండీ?” అని కొంచెం దురుసుగానే అడిగాను. యిద్దరం ముఖాముఖికాక తప్పిందికాదు - ఆ ధూకుడుకు.

“అదేనండీ...నేను యిందాకటినుంచీ అంటూన్నదేనండీ...నిజమేనా అండీ...” ఆయన కనుబొమలు చిట్లించి మాట్లాడుతున్నా - కొంటెతనమే కాని...కోపం కాదని తెలుసును; నేను ఏంచేసినా కోప్పడడు...చిన్నప్పుడు నాకు యిచ్చిన వరాలలో అది ఒకటి - అందుకని ఆ ఘట్టంలో నేను నవ్వక తప్పదు...

ఏదీ ఒక సిగరెట్...నలభై యేళ్ళనుంచీ ఏకవిగిని చుట్టకాలుస్తూన్న, వ్రతశీలి...తాతగారు సిగరెట్ కాలుస్తాననడం...ఏమో అంతా విచిత్రంగాఉంది - అదివరకల్లా అయితే, ఆయన మొదలుపెట్టిన అల్లరికి ఆపాటికి అప్పుడే నాకు అంతుచిక్కేది...కలిసి తరువాత కాండ నడిపే వాళ్ళం...కాని...

— తెలివితక్కువగా అంతలో బయటపడటం ఎందుకని...యిచ్చాను. యిద్దరం ముట్టించాము - రెండుదమ్ములలోనే ఆయన చిగురుకులాగి ... రాల్చేశారు ... మనది యింకా కాలుతూనేఉంది—

“ఇలా ఉండాలి” అన్నారు—

“ఏది?”

“ఏదై నా కానీ...పైకి మాంచిఫసందుగా - నాజూకుగా - ముటుకుంటే రాలిపోతూ - పట్టుబడితే కాలిపోతూ - ఆఖరై తేనేగాని ఆరకపోవడం. అది నిజంగా సుగుణం కాదూ? -”

ఆవిడపుణ్యమాఅంటూ అమ్మమ్మ యింతలో లోపల నుంచి, మడికట్టుకోమని పిలవడానికని వచ్చి...వింటూ నిలుచుని...నవ్వుతూ—

“బాగానేఉంది, ఆనాటికానాడు మరీ పసిపాపలవుతున్నారా ఏం...”అన్నది - ఆయన నిదానంగా ఆమెను ఎగాదిగా చూసి - “వారకన్యక యారీతి వలచునటవే” అంటూ తాకేటంత దగ్గరగా వెళ్ళేటప్పటికి ఆమె కంఠంబాగా ఒక్కఅంగలో లోపలికి పోయింది—

“అదేమిటండీ ... మడిగట్టుకున్నది ... అందులో యివాళ శనివారంకూడానూ”

“అదేనోయ్ పండిత్ జీ నేను అన్నది - ఆమె శని వారకన్యక...యీ సరసములాడేటందుకు సమయాసమయ ములపాటింపు మనకు అంతగా లేకపోయినా...యీ చేష్టలకు మురిసి, నేను పసివాడిలాగా చెయిచేసుకుంటే నీకే యిబ్బందిసుమా అని హెచ్చరించడమే. యిన్నాళ్ళనుంచీ కాపురంచేస్తున్న అవ్వనుపట్టుకు యిప్పుడు వసంతాలాడించటంకాదు; కన్యక అని గౌరవించడం - దుర్గిలాగా...దుర్గి అంటే పురుషోత్తం మేనకోడలనుకునేవు... అసలు దుర్గి... ఆ హంశ ఆవహింప జేయడం...సమ్మేరూ?”

“బహుత్”

“శహబాస్ ... ఆంధ్రసారస్వత - బోధనస్వాముల కన్న...నీవే మెరుగు...”

“ఆతను పాపం చిన్నబుచ్చుకున్నాడండీ” అని అంతలో మూడ్ మార్చుకుని...యింతకుముందు జరిగిన కలాపంఅంతా ఒక్కసారి ఉప్పెనలాగా జ్ఞాపకంరాగా... మూతిముడుచుకోబోయినాను - తాతగారు జంకకుండా -

“చిన్నబుచ్చుకుంటేకాదు ... దేశానికి ఒరిగేదేం లేదు...చిన్న జీతం పుచ్చుకోమను - అదీ మరియాద”

“ఆతను చాలా మరియాదస్తుడండీ”

“నిజంగా?”

“నిజం”

అయితే నిఘంటువు తీయి చూదాము. పోనీ, నీవు చూడు...చదువురాని సరస్వతి అనే అర్థం ఉన్నదేమో... విశ్వవిద్యాలయంవారు అచ్చవేయించినదే అయితే, ఆ నిర్వచనం ఉందనుకుంటాను...”

“మీకు ఆతనిమీద అంత కోపం ఎందుకో నాకు అర్థంకావడంలేదు—”

“ఆతనిమీద కాదు...యీతనిమీద కాదు... అసలు అజ్ఞానమంటే అందరికీ సహజంగా ఉండే మంటే!”

“అలా ఎందుకు అభిప్రాయపడుతున్నారో”

“పడేసింది...మీ మిత్రుడు...ఆ ప్రధానాచార్య మహాశయుడే...నీవు చెప్పావు...నీ మాటమీద నమ్మకం ఉన్నది...నీమాటేమిటి, విద్యాధికారులకే నమ్మకం కుదిరి

నప్పుడు...ఆతడి కూలంకష పాండిత్యాన్ని నేను శంకించడం మరియుదా? - లేదు, శంకించనేలేదు; కాని...అంతస్థాయికి నేను అందుకోగలసతా లేదు చూడు...అందుకని...లఘువు గానే ధోరణి ప్రారంభించానా...మరి, బెల్లంకొట్టినరాయి లాగా ఊరుకోవడం...తెలియదనడం ... నేను ఏమను కోవాలి?—”

“నాకు అర్థంకాలేదు...”

“అవసరంలేదు...అభిరుచి ఉన్నదేకాని, అంత పండి తుడవనే అహంకారం నీకు? పైగా సైన్సువాడివి; సైన్సుకూ సారస్వతానికీ సగానికిమించిన ఎరిక ఉండనక్కరలేదు— ఉన్నా దోషం లేదనుకో కాని...ఓపిక ఉండాలి అందుకు. మీనెచ్చెలికి...ఓపిక...జ్ఞాపకం...అవిరెండుకూడా ఒంటికి పడవనుకుంటాను—”

“మీకు - మా ఉభయులతరుపునా ఒక్క పేద్ద నమ స్కారం; యింతటితో విడిచిపెట్టండి—”

“విడిచిపెట్టడం అంటే యిదివరకల్లా పట్టుకుకూర్చు న్నాను గనుకనా...విషయం వచ్చింది కనుక...విడవదల చుకోలేదు: అమాయకపు బ్రాహ్మణుడు ఆయన...వెనుక టికి...రాజమండ్రిలో హిందీ అంటూ వచ్చి, తెలుగుమీద ఎక్కి తొక్కుతూన్నదని వాపోయినాడు...కాని, యీలాటి వాళ్ళు తెలుక్కి పెద్దపీట వేయించుకోవటంవల్ల...భాషకూ పాండిత్యానికీ పాపం బద్దలూ చెక్కలూ అవుతూన్నదని గురుతించినట్లులేదు...ఎందుకులే అనుకోవడం ... మనవల్ల మాత్రం ఏమవుతుంది—”

“అంతే లెండి”

“అని ఊరుకుందాం; సరేకాని, ఒక్క చిన్న అనుమానం... అది మీ మిత్రుడు తీరిస్తే... యింత సేపు నుంచీ అనుకున్నది అంతా మరచిపోతాను. చాలా తేలికవిషయం— తెలియకుండా ఉండటానికే వీలులేదు; ఏమంటే - మోడే రాయల కూతురు నిద్రపోతున్నప్పుడు - తెలియకుండా ఎవడో చీకట్లోనే చిందు వేసిపోయినాడట... ఏమిటి కారణం? - అంతే - ఏం?”

“యిందాకటివాటి తాతలాగా ఉంది”

“అయితే - కాలేజీ మానేసి... మడిగట్టుకు యింట్లో కూర్చుని, శుద్ధ నిర్గుణ కందార్థదరువులు - సాగించమను— ఉచ్చనీచాలు ఉన్న సారస్వతులకు అదే శిక్ష” —

— భోజనం వేళ అయింది.

—::—

ఖుషి



బ్రహ్మచర్యంలోనుంచి - ఒక్కసారిగా - డబుల్ ప్రమోషన్ అయింది.

ఎందుచేతనో, రామమూర్తి వానప్రస్థుడుగా మారిపోయి - దీక్ష నిలుపుకుంటున్నాడు.

అందరికీ, ఇది చాలా విపరీతంగా కనబడుతూంది. కాని, ఎవరికివారు ఏదో సమాధానం ఊహించుకుని సరిపెట్టుకోవడమేకాని, నిజానికి ఏంజరిగిందో, ఆలా అతడు - తాత్కాలికంగానన్నా - మారిపోవలసివచ్చిందో, నాకూ, మా శర్మకూ తప్ప... తెలియదు.

ట్రెస్లి కేన్ లో, మా లాడ్జిలోనే రామమూర్తికూడా ఉండేవాడు, లా చదువుతూ. అసలు శ్రద్ధగా కాలేజీకి వెళ్లే వాళ్ళకే మధ్యాహ్నంఅంతా తీరుబడి - వెళ్ళనక్కరలేకుండానే, ప్రాక్టీగా అటెండెన్సుపడిపోవటంవల్ల, రామమూర్తికి రోజంతా తీరికే.

మనసులో నిలిచిపోయి, తీరనికోరికలన్నీ, కలలో పిలువకుండానే సాక్షాత్కరించేవి. తెల్లవారూ కలతనిద్దురలో - చాలా ప్రొద్దెక్కినతరువాతకాని మేల్కొంచేవాడు కాదు. అందరూ కాలేజీకి బయలుదేరేవేళకు కాఫీకోసం వెతుక్కుంటూ పోయేవాడు. భోజనం - ఏ ఒంటిగంటకో-

కేవలం పోస్టులో ఉత్తరం వేసినట్లు మొక్కుతీర్చుకోవటం మాత్రమే.

మూడు, మూడున్నరవరకూ, ఏలాగో గడిపేవాడు చిడిముడిపాటుతో. నిదురరాదు-ఉబుసుపోదు; ఏ పుస్తకం చదవాలనీకూడా మనసు లేదు; కొంచెంసేపుమాత్రం సినిమా మాగజీను తిరగవేసి, బొమ్మలు చూసీచూడనట్లు చూసి, వినుగుతో ఓ మూలకు గిరాటు వేసేవాడు. ఆవేళకే సరిగా సిగరెట్లుకూడా అయిపోయేవి. వెళ్ళి తెచ్చుకునేందుకు ఓపిక లేదు. ఇన్ని అవస్థలతో-ఏలాగో టైమ్ అయేది.

ఇకమీద, రామమూర్తికి నిముషం తీరికఉండేది కాదు. టాయ్ లెట్ చేసుకుని, సూట్ వేసుకుని, క్రాఫ్ నొక్కులు చేతితో సరిజేసుకుంటూ మేడమీద వరండా లోనికి వచ్చి నిలుచునేవాడు అటూఇటూ చూస్తూ.

ఎదటి మేడగుమ్మంలో, వచ్చేపోయేవారినందరినీ, కరవుమెరసిపోయే కన్నులతో చూస్తూ నిలువబడివుండే మహారాష్ట్రప్రౌఢ, రామమూర్తినీడ చూచాయగా కనబడ గానే, చురచురచూసి, లోపలికిపోయి, కటకటాలతలుపు ధనాయించి వేసుకునేది. మావాడు గొంతుసవరించుకుని, ఎత్తుకుంటూన్న సంగీతానికి బ్రేక్ పడి, అపశ్రుతిలో ఈలగా మారిపోయేది. రోజూ అలా మామూలేగనుక, ఏమీ అనుకోకుండా లోపలికి వచ్చేసి, చెదరిన ఒకటి రెండు ముంగురులు సరిగా అమర్చుకుని, రిస్టువాచినంక నిదానించి చూసి, క్రిందకి వచ్చేసేవాడు.

రోడ్డుమీద - చక్కనివాళ్ళు ఎవరై నా కనబడేటంత

వరకూ ఆగి, వాళ్ళని అనుసరించి బీచికి పోయేవాడు. రెస్టా
రేంటులో టీ పుచ్చుకుని, ఆరనిఅగ్నిహోత్రంతో సమిధేకు
సమిధే ఆసలాయిస్తూ, ఒక్కమారి, క్యూ. యం. సి. వరకూ
తిరిగి వచ్చేవాడు. సంజెపడటంతోనే బయలుదేరి గృహా
న్ముఖలైన తమిళాంగనలను యధాశక్తి కొంతదూరంవరకూ
సాగనంపి వచ్చి, బస్స్టాండ్ దగ్గర కాపలా వేసేవాడు.

అనువైనవాళ్ళు ఎక్కిన బస్ లో తానూ జొరబడి,
వాళ్ళను అనుసరించి పోయి.....ఇంటికి జేరుకునేంతవరకూ
తచ్చాడి, లోపలికివెళ్ళి తలుపు వేసుకున్న చప్పడైనతరు
వాత...ఇంటి మొగమయ్యేవాడు.

కొంచెం ఆలస్యంఅయితే హోటల్లో శివరాత్రే.
నాయక్ కడైలో పలాచని పాలుతాగి, బిస్కట్సు తిని,
వచ్చేసేవాడు. తీరా వచ్చినతరువాత-మేమెవరమూ, మేలు
కునిఉన్నా, కొంటెతనానికి- పలికేవాళ్ళంకాదు, తలుపుతీసే
వాళ్ళంకాదు. ధణధణకు వీధివారందరూ లేచినా, మా
తలుపు ఆలాగే ఉండేది. ఏమనుకునేవాడో ఒక్కొక్కప్పుడు
మాకే జాలివేసేది. తిరిగి బీచికి పోయి, తలకు కర్చిఫ్ కట్టు
కుని పడుకుని, చలికి బిగిసి అవస్థపడి తూర్పు తెలవారే వేళకు,
తెల్లవార్లు రమాకుమారుణ్ణి పాదదాసునిగా ఏలుకుని అవక్ర
విక్రమం నెరపిన వీరపురుషావతారంపోజులో తయారయే
వాడు లాడికి—

పొరబాటున, కదిలించామో, అరేబియన్ నైట్సులో
కథ ఒకటి తయారుచేసి చెప్పేవాడు. మేము నమ్మడంలేదు,

వెక్కిరిస్తున్నామన్నా ఖాతర్ చేస్తేగా? కథ ముగిసినతరవాత నిద్ర—

ఇదీ రామమూర్తి దినచర్య - ఎఫ్. ఎల్. పరీక్షలు దగ్గరకువచ్చినాయి - రోమన్ లా పేరు ఎత్తితే మండిపడే వాడు. కాని, కామినీప్రశంస లేనిదే క్షణం జరుగదు.

౨

—మేము ఎంత ఒత్తుకుని వైదొలగి నడుస్తున్నా - ఒక్క తెలియనా ఒత్తిగిలి దోవకుయడంలేదు.

గంగకు ఇద్దరి ఐనా ఫరవాలేదనే సంప్రదాయంవాడిని గనుక, ఇక అక్కడే ఆగిపోదామన్నాను. కాని, శర్మ ఉపాధి అని ముందుకు అడుగువేస్తూనేఉన్నాడు; కాని, దారి తీయడానికి - ఆ స్త్రీజనంలో - వాడికి సాధ్యంకాలేదు.

పార్థసారథి బ్రహ్మాత్సవం ఆఖరిరోజు - వీధుల్లో మెసలడానికి వీలులేనంత సమ్మర్దంగా ఉన్నది.

—మా వీధుల్లో ఉండే తెలుగుకుర్రవాళ్ళముఖాలు నడనడాన, దవనమూ చేమంతులూ విరిసిన తురుములచాటు నుంచి కనబడుతున్నాయి ప్రసన్నంగా.

రామమూర్తికి ఇంటినద్దనుంచి పెలిగ్రాం వచ్చింది— ఎందుకో తొందరగా రమ్మని-అతడు, మాకు యీ వారం రోజులనుంచీ కనబడుటలేదు.

నేను వద్దని వారిస్తూఉన్నా శర్మ, రామమూర్తిని వెదికి తీసుకురావాలనేవంక బెట్టి బయలుదేరాడు—అసలు లోపల, వాడికి తహతహలాడుతూంది - ఎప్పుడువెళ్ళి ఆ జనంకిట

కిటలో కలిసిపోదామా అని.— నేనూ బతిమాలించుకుని, బింకంచెడకుండా వెంట నడిచాను.

శర్మ ఆకారవైఖరినీ, దీర్ఘకాయాన్నీ చూసి ఎవరూ తప్పకోడంలేదు. బలవంతాన రెండడుగులు వేసి, స్టీమ్ అయిపోయిన రోడ్ రోలర్ లాగా చప్పబడి ఆగిపోయినాడు. నా వైపు చూసేసరికి నేను నవ్వుతున్నాను. అంతలో ఎక్కడ లేని రోషంవచ్చేసింది వాడికి—

మాంచి ఆలోచనచేశాడు - మళ్ళా వెనుకకు వచ్చి, జపాన్ బెలూన్ బూరా ఒకటి కొన్నాడు. పూరించి, గోళాన్ని పెద్దదిచేసి, దాన్ని - మోతతో, తప్పకోని పుణ్యాంగనల చెంపలకు తాకిస్తూ - వాళ్ళు ఉలికిపడి-తిట్టుకుంటూ తప్పకోగా - ఏలాగో - ఆలయప్రాంతంవరకూ రహదారిచేశాడు.

ఒక్కక్షణం ఆగి కలయచూశాము—రామమూరి కనబడలేదు. కాని—మన తెలుగువాళ్ళు అసాధ్యులు— అప్పుడే ఎప్పుడు కనిపెట్టారో— అందరూ తలోబూరా పూరించి, కామినీచక్రాన్నంతా కలగుండు పెట్టేస్తున్నారు.

—శర్మకు ఉక్రోషంవచ్చి—‘ఇంతే వెధవాయలు!— ఎవరన్నా ఏంచేస్తే - దాన్ని కాపీకొట్టడమే’ అని తెలుగు జాతిని అంతా దూయబట్టుకుని, నిర్వేదంతో సత్తువకొద్దీ పూరించేటప్పటికి, బుడగ, చిన్నసైజు ఫిరంగీలాగ మోగింది. మళ్ళా ఒకటి కొనిద్దామనిపించింది కాని, వాడిని చూడబోతే దుర్నిరీక్షుడుగా ఉన్నాడు. ఆ పట్టున ఎన్నిఅయినా ఆగేటట్టులేవు—

విసివి, వేసారి తిరిగి వచ్చేస్తూ - కార్ స్ట్రీట్ మొగ

దల, గుంపు జేరితే, అంచుకు వెళ్ళాము - ఏమిటో విశేషమని - చాలామంది అర్థచంద్రాకృతిగా కమ్ముకుని నిలుచుని తగవుతీరుస్తున్నారు. ఒక ఆమె, ఊరికే లెక్కర్ కొడుతూంది - ఎవరికి తోచినది వారంటున్నారు - మధ్య - తెల్ల మొఖం వేసుకుని, బిక్కపోయి చూస్తూ చెదిరిన క్రాపింగుతో - రామమూర్తి!—

ఏముందీ - మామూలు విశేషమే - మనవాడి రస పిపాస అతిగా వెళ్ళింది - ఎనరో అమ్మాయిని కటాక్షవీక్షణంతో సత్కరించాడు - వెంటచున్న ముసలమ్మ గదమాయిస్తూంది!

శర్మ అమాంతం తోసుకువెళ్ళి, ముందుకు - ఏమి టీ గలభా అని కలయజూసి అడిగాడు - రామమూర్తి శర్మను ఎరగనట్లు నటించాడు.

అందరి సమాధానాలహోదలో అసలుసంగతి ఏమిటో తెలియలేదు. శర్మ రామమూర్తిచేయి పట్టుకున్నాడు. ఆ ముసలమ్మ అడ్డంవచ్చి—‘ఆహా—నాన్ యారో తేరీమా—ఆ—అంద పరుపు నమ్మ కిట్ట వేహాదు—స్టేషన్ కు...’ అని గదమాయిస్తూండగానే, శర్మ సుంకరించి వృద్ధాకర గ్రహణంచేసి “స్టేషన్ కు—వా” అని లాగాడు.

పాచిక పారింది—అందరూ గడబిడగా ఎవరితోవను వాళ్ళు తప్పకుని - ముసలమ్మనూ—ఆ ముగ్ధాంగననూ బలవంతాన నడిపించుకునిపోయినారు—

—ఇంటికి వచ్చేనరకూ, ఎవరమూ మాట్లాడలేదు.

తలుపుతీసి, స్విచ్ వేశాను.. రామమూర్తి ఈజీ

చైరులో ఉన్న పుస్తకాలుతీసి క్రిందకు విసరివేసి కూలబడ్డాడు, పరధ్యానంగా. వాడిజేబులోనుంచి సిగరెట్టు అందుకుని, ముట్టిస్తూ, శర్మ ఓమారు ఆతనివేపు పరకాయించిచూసి—“ఏమిటా గలభా?” అన్నాడు.

రామమూర్తి చూసి ఊరుకున్నాడు. శర్మ ప్రశ్నపరం పర కురిపించాడు. చివరకు గత్యంతరములేక, జవాబుచెప్పక విధిలేక, నిదానించి, కుర్చీలోంచి లేచి, పక్కమీద వాలుతూ,

‘మన్మథుని అమోఘప్రభావంరా భాయీ!’ అని గర్వంగా చిరునవ్వునవ్వాడు.

శర్మ ముందుకు ఊరికి, పక్కఅంచున నిలుచుని చురచుర చూస్తూ,

‘ఒరేయ్! వాడిబాబు ఇంకోడున్నాడు. ఇన్నెస్పెక్టరు సింగ్-ఆ తడాఖా తడివితే తెలిసేది-ఊహలు-పిచ్చి వేషాలు...’

...ఉక్కబోస్తున్నా లెక్కసేయకుండా, రామమూర్తి ముసుగుబిగించాడు—

3

—అప్పటికి మూడోమాటు...చదవడం—

‘తేనెసోనలాని ఉబుసు

పోని కొదమ పట్టుదాళి

గానమాధురి—

సగము విరిసె తొలివలపుల

నిగారించు విరి చేడల

మొగమాటము—

జిలిబిలిగా మలసిన వె

న్నెల నెల రేకల వెలసిన

చెలిమి...

మధుమాస యామినీ

మాధవుని—ప్రియ కామినీ

ఇన్ని హాయిలతో—

ఇన్ని వగలతో

ఎన్న డెన్నడని

ఎదురుచూసి—మురిసి...

చిగురుకు—

తొగరాయనితో

మొగమాటము

తగవేనమ్మా!

—ఆ వేళ రేడియోలో మంచి ప్రోగ్రాము ఉన్నది—

—అప్పటికే ఆలస్యమైంది. ఇక బయలుదేరుదామనుకుంటూంటే, రామమూర్తి నిలవేశాడు.

పద్యాలువ్రాయడం - మాకు యిష్టమున్నా లేకపోయినా పంతంకొద్దీ వినిపించడం - ఆతనికి పరిపాతే, కాని, యీ ధోరణి అదోరకంగా ఉన్నది.

‘ఏలా ఉంది?’ అని మళ్ళా నిక్కచ్చిగా అడిగాడు;

‘...ఇంకా టీ పడలేదుకాదూ, కొంచెం తలదిమ్ముగాఉంది’ అని పెంకెగా జవాబుచెప్పాను, కోపంవచ్చి అయినా వదులుతాడేమోనని—

కాని, ఇదేం లక్ష్యంచేయకుండా, తాపీగా—

‘అదికాదోయ్ - పద్యం...?’

‘ఆ - బాగానేఉంది’

“అలా అంటేకాదు - నీకు సరిగా ఎలా తోచిందో చెప్పాలి”

“చెప్పలేను బాబూ...ఇక చంపకు”

“దీన్ని - దీన్ని ఒకపనిపట్టి వ్రాశాను—”

“అలాగేం”

“నిజంగానే - మరి ఎందుకో - ఊహించుకో -”

“రామ్మూర్తీ...నీకు కోపంవస్తేనేంగాని, ఎందుకు వ్రాశానో చెప్పనా...”

“ఓ ”

“వళ్ళుపోగరెక్కి...ఏమిటి ఊరికే సతాయించడం”

—అంతటితో నదులుతాడనుకున్నాను - ఉహు... నావెంట నచ్చేశాడు తిన్నగా - టీ పుచ్చుకున్నాడు... సరసను నడుస్తున్నాడు - ప్రెసిడెన్సీకాలేజీదాకా వచ్చాక— చప్పన ఆగి—

“చెప్పనా?” అన్నాడు.

ఏమిటో తెలియకపోయినా, నేను తలఊపాను...

‘—ఆ అమ్మాయి, ఇలియట్స్కోడ్డులో ఉంటుందోయ్...చాలా చక్కనిది—...’

‘కావచ్చును—’

‘మాటకు అడ్డంరామోక - నిజంగానే చాలా అందంగాఉంటుంది. వారంరోజులనుంచీ చూస్తున్నాను...’

‘ఇంటిదాకా సాగనంపడంలేదూ?’

‘చాల్లే - నీ మాటలు - సరేగాని, వాళ్ళయింటిరోడ్డు కేసి రెండుమూడుసార్లు వెళ్ళాను - కనిపించింది - మేడమీద పోర్టి కోలో నిలుచుని - అదేదో తమాషాగా, పిలుస్తున్నట్లుగా చూస్తుందోయ్ - నాకు ఏమీ తోచడంలేదు—

‘పిలిచిందని నమ్మకముంటే—’

‘సందేహంలేదు - మనసుకి ఆలాగే తడుతూంది.’

‘ఆలాగైతే తిన్నగా వెళ్ళిపోరాదూ...’

“అంతకన్న ఇంకో ఎత్తువేళాను...ఆ అమ్మాయి సంగీతం పాడుతుంది రోజూ, బాగా చీకటిపడినతరువాత - వాళ్ళింటిఎదుట - మైదానంలో కూర్చుని, ఈ పాట పాడేస్తాను, అప్పుడన్నా నా ఆవేదన - నా మనసులో కోరిక, అర్థంచేసుకోలేదూ - మందలింపు గ్రహించలేదూ...”

“అయితే, ఇంతకూ తెలుగు వచ్చునో, రాదో?”

“వచ్చును - సర్వర్తో తెలుగున మాట్లాడటం విన్నాను - నామీద మనసుందోయ్ ఆ అమ్మాయికి...”

“అయితే భావకవిత్వ మెందుకు - డైరెక్టుమెథడ్ అప్రెంచేయి. తిన్నగా వెళ్ళిపో...”

“అచ్చా...”

—రోడ్డుదాటి సైడ్ వాక్ మీదికి వచ్చాము - రామమూర్తి దిక్కులు చూస్తున్నాడు...

“రార మా యింటిదాకా...” అని రేడియోలో పాట వినవస్తూంది.

—నాచేయి గట్టిగా నొక్కి... ‘అదుగో ఆ

అమ్మాయే! - చూడు!...' అని చాలా ఆదుర్దాతో, రహస్యంలాగా చెప్పాడు.

—మాకు చాలా సమీపాన, కారుతలుపుమీద ఆని, ఓరగా నిలుచుని...ఆ అమ్మాయి...నదుగూబెదురూ లేకుండా...చూపులతో ఆహ్వానిస్తూంది...

‘ఊ...వెళ్లు’ అన్నాను.

‘నీవుకూడా - రా...’

‘బలే...’

“కాదు, నేను చెబుతానుకాదూ...ఎంతోదూరం లేదు...”

“మావాడి తడబాటు గమనించినట్టుగాఉన్నది కాబోలు...కారు ఎక్కకుండా దిగి...నడక సాగించింది...

మేము సరే, వెనకాల...

—వాళ్ళయింటినద్దకు వచ్చేశాం...ఆమె గేటుతీసు కుని, లోపలకు వెళ్ళుతూ...వెనుదిరిగి...మళ్ళా ఆహ్వానించింది పూనంగా...

కదనుతోక్కుతూ, నవోధలాగా రానుమూర్తి— ఆతన్ని నడిపించుకుంటూ నేను...

—తిన్నగా లోపలకు వెళ్ళకుండా...తోటలో... మందార - గుబురుదగ్గర నిలుచుని ఉన్నది... నేను వెనుకకు తగ్గాను...

మళ్ళా...మళ్ళా ... దగ్గరకురమ్మని పై గచేసింది... రామమూర్తి ... ఏలాగై తేనేం...ఎదటికి పోయి ... నిలుచు న్నాడు...

“ఎందుకూ... అంత... సిగ్గు!— అని అడిగేసింది...
మనవాడు...

“ఈలా...రండి...రా...ఇక్కడికి...”

నేనూ అనుకోలేదు, ఆలా జరుగుతుందని...

ఆమె, తానే రామమూర్తిని సమీపించింది... అల్లరి
కుర్రవాణ్ణి దండించే అయ్యవారిపోజతో...

చెవితమ్మె పట్టుకుని నులేసి...

‘అందమైన ఆడపిల్ల కనబడగానే... ఈలా తిరగడాని
కేనా, చదువుమీద వంకబెట్టి ఇక్కడకు చేరుకునేది...
నీలాటి తెలుగుకుర్రవాళ్ళు?... వారంగోజులనుంచీ చూస్తు
న్నాను... బీచికి వచ్చిన ప్రతిపిల్లనూ... చూపులతో కబ
ళిస్తున్నావు...

‘...ఇక ఎన్నడూ... ఈలా చేయక... ఏం...’

—ఆమె వయ్యారంగా విసిరినా, చేయి, ఛల్లుమని
మోగింది... రామమూర్తి చెంపమీద... ఖంగారుపడిపోయి
నాడు... నాకూ, ఏమిచేయడానికీ... తోచలేదు...

“క్షమించండి... మీ ఎదట... మీ స్నేహితుణ్ణి
అవమానించినందుకు; కాని, మీరు చూడాలనే...”

“బలేదాన” వని మెచ్చుకున్న చూపుతో, ఆ అమ్మాయి
కరస్పర్శచేసి... తిరిగి, తలవంచుకుని... లోలోన నవ్వుకుంటూ
—రామమూర్తిమాటే మరచిపోయి... బయటకు వచ్చే
శాను...

—జయ... విజయభవ... అని, ఎదురుగా శర్మ...

ఎక్కడనుంచి ఊడిపడ్డావో...నవ్వుతూ దోవకు అడ్డంగా నిలుచుని ఉన్నాడు...

రామమూర్తి...ప్రమాన్పడిపోయినాడు...

*

*

*

రామమూర్తి అప్పటినుంచీ, దీక్ష మొదలు...బీచి చాయలకన్నా వెళ్ళటంలేదు...చెదిరిన క్రాప్ సరిచేయడం లేదు...

చదువు సాగకపోయినా...వేళకు భోజనంచేసి... ఇంటిపట్టున నిద్రపోతున్నాడు...

కాని...ఇది ఈలా సాగుతుందని...నాకు ఏమాత్రమూ నమ్మకంలేదు...మళ్ళీ...

—ఐనా...అంతదాకా వస్తే...అప్పుడు చూసుకోవచ్చు.

—

తమసః పరస్తాత్



మనసు ఏమీ బాగుండలేదు - మబ్బువేస్తే బాగుం
డును అనుకున్నాను : కెళ్ళుమంది వెన్నెల...

కళ్ళు కుట్టుతున్నాయి : కంకంటి పాపరాజును కప్పు
కున్నాను...నందనవనంలో, పదితలలరాయడు కోడై
కొక్కిరించాడు...

...ఎన్నడో మరిచిపోదామనుకున్న...పాడుకథ...
నిల వేసి వెక్కిరించడం మెదలుపెట్టుతూంది: క కేస్తాను.

—చిన్నది...

...పదిహేడేళ్ళది...

ఆ ఊరూ, అలదానిపేరూ, మీకు అననసరం
లెద్దరూ...

ఆవాళ...ఇవాళ వెన్నెలే:

—అక్కడ అన్నాళ్ళుగా ఉంటున్నందుకు...తిన్న
తిండి బాగా వంటపట్టింది.

...ఉన్నవాడిని ఊరుకోకుండా, నిన్న కనుచీకటివేళ,
ఆలా కులుకుతూ పోతూంటే...చూశాను.

ఇవాళ ఉదయం, మసక - మసకలో, తెల - తెల
వారుతూండగా, ఇటే, నక్క - నలిగిరావడం...చూశాను.

తిరిగి - తిరిగి చూశాను.

మల్లీ నిన్నటివేళకు కాపు వేశాను...నిలవేశాను...
ఒక్కనిమిషం...యుగమై నిశ్శబ్దం...

“ఎవ డీ సైతాన్?” అనుకుంటున్నాయి, ఆ కను
కొలుకులు...

...“ఎందు కంత హైరాను, భాయీ?” అంటు
న్నాడు గజగజలాడే మనలో కామయ్య...

గాజులు పప్పు -వచ్చే కంకణరేకలు జేగురించినవి...

...నుబ్బేస్తే ఎంత బాగుండును, అని మనసులో
అనుకుందామనుకుంటూండగానే, వెన్నెల మరింత దుమ్మెత్తి
పోస్తూంది...

ఎవరో నస్తూన్నట్టుంది...

“ఎవరు వారు?...ఎవ రక్కడ?”

...ఓస్...ఎవరో అనుకుంటిని: ఆ వచ్చేది, రాఘు
వయ్య. ప్రతిరోజూ, తెల్ల వారుజామున, ఆ భక్తుడిగొంతు
కలో, మా వీధిపొడుగునా. కృష్ణకర్ణామృతశ్లోకాలు శోకి
స్తాయి.

—మాట అనుకోలేదు; పాటకదా పోనీ మనకెందుకు
అనుకున్నాను.

రాఘవయ్య - తనకెందుకూ అనుకోలేదు. గొంతు,
మరింత చేరువలో చప్పుడుచేశాడు.

అతి - మామూలీ కాముకుడిలాగా ఖంగారుపడి,
పట్టు వదిలేశాను...కాని,

పిట్ట ఎగిరిపోలేదు; రాఘవయ్య గొణుగుడుగా దేవు
డితో మొరపెట్టుకుంటూ, తనదారిని తాను పోయినాడు.

నేను సంభించిపోయినానా?

...నీడలు రెండూ, ఎంతసేపటికీ, ఇంకా విడి - విడిగానే ఉన్నాయి. 'అన్నామ్, నీ కిది తగదుసుమా!'. ... అంటుందేమో, 'అయితే చచ్చామురా దేముడా'. ... అనుకుంటూ పంచపాణాలూ... చావుబతుకుల్లో ఉన్నవి.

ఆ చిన్నదానికి నదురూ - బెదురూ లేదు; కాని, చెయ్యన్నా చేసుకోలేదు.

పోనీ తిట్లన్నా నోటికిరావా? — ఊరూనాడూ హడలేట్టు కేకలువెయ్యలేదా? - సందుదొరికిందే చాలునని, పారిపోలేదా? - ఏమీ చెయ్యలేదు... ఆలాగే, అక్కడే, తన్ను కాదన్నట్టుగా, నిలుచుంది...

ఎంతసేపు, అలా నిలుచోడం? - కాళ్ళు మనస్సులో పరుగెత్తుతూన్నవి; కాని ఒళ్లు మొద్దుబారిపోయి, ఝల్మనడానికన్నా జవలేకుండాపోయింది...

ఈ పిల్లాడూ ఆలాగే నిలుచున్నాడు...

ఎవరు వచ్చేది... రాఘవయ్యేనా?...

“అయితే మానెనెలే!” అని హెచ్చరించింది మనస్సు; అక్కడే నిలవేసింది...

ఎవరు వచ్చేది... రాఘవయ్యలాగా లేడే... గొంతులోలో మోగే సడి సద్దూ వినబడడంలేదే?

...గాజులు తళుక్కుమన్నవి కాని, గల - గల - చలాకీ లేదు. చీరెఅంచు ఉత్తరీయపు మగసిరితో మీసం దువ్వుతూంది... చీరెకుచ్చెళ్ళు, కాళ్ళకు బందాలుపడటం లేదే...

ఎవరావచ్చేది?...వస్తూన్నది... రామయ్య అన్న కూతురు కాదూ?...

వెన్నెలనీడను ఒళ్లువిరుచుకుంటూన్న చీకట్లోకి... కొండి ఎత్తుకున్న తేలులాగా చర - చరా ప్రాకివచ్చింది... గడ్డకట్టుకుపోయిన పదిహేడేళ్ళు...ఆ కంఠానికి పెనవేసుకు పోయినవి...ఆ కాగిలింతలో రంగరించుకుపోయినవి...

నేలమీద విడి - విడి నీడ పడకుండా, ఆ అడుగులలో అడుగు ఒదిగి...కళ్ళపాలిమేరలుదాటి ... ఉయ్యాలలూగి పోయింది...

ఆకాశంలో ఎవతో దేవకన్నె నిట్టూర్చింది...ఆపైన ఎవతో ప్రాథ ఉసూరుమంది...యింకా ఆపైన ఎక్కడో చుక్కల్లో ప్రొద్దుపొడిచింది...వెన్నెల వలిగి పసివాడి పోయింది...వీధి...రోషంతో నన్ను ఇంట్లోకి విసి రేసింది...

ఆవాళ, ఏవేళకూ తెలతెలవారలేదు...ప్రొద్దు నిద్దురలేవలేదు...

మంచులో కణకణలాడిపోతూ మందారగుమ్మ... మరియాదగా ఆకుల్లో అణగి అణగిపడివున్న, జాజిమొగ్గ మీదికి రసభారంతో వాలింది...వాలేపట్టుకు ఝంమ్న వెదుక్కుంటూన్న తుమ్మెద. తుమ్మెద తోకముడుచుకు పారిపోబోతూంటే మల్లెతీగకు కొట్టుకొని తల బొప్పి కట్టింది...

ప్రకృతి ఒక్కొక్కనాడు, ఒళ్ళుపొగరెక్కి ఒకటో తరగతి వాచకంలాగా...అతి తేలికపాఠాలు చదువుతుంది. మనమందరమూ శుంతలమనుకుని...ఎంతసేపటినుంచో...

ఎందుకో కిటికీదగ్గర నిలుచున్నాను...సప్తద్వీపాల్లో, అలాగే, నాలాగేఎందరునిలుచున్నారో, ఆవేశస్వరూప...అర్థంలేకుండా.

ఎండతోబాటు, చరచరా నవ్వువచ్చింది...చిన్న స్వరూప దిద్దిన ఓనమాలై...ఆ కథ...ఖజానాలో పడిపోయింది...

—ఆఅమ్మాయి రోజూ అదేవేశకు అలాగే నలిగి... నడచిపోతూండేదా? ఏమో!...ఎన్నాళ్ళనాటి ముచ్చటో... ఇప్పుడు—

—కంకంటి పాపరాజు, గభాలున క్రిందికి దొర్లి, బారసాచుకు ఆవులింపాడు...వెన్నుచరిచి...లేని దుమ్ము దులిపి...“ఆ మూల అణగీ మణగీ పరుండు బాబూ.” అని బలవంతంగా బుజ్జగించాను...

...మనసు, మరీ అసహ్యంగా...కందింది.

అర్థ - నా రి



స్నానానికని పరికరాలన్నీ పట్టుకుని, మెట్లు దిగుతున్నాను. దిగువను, కుళాయిదగ్గర, మా తాయారమ్మ ఎవరిమీదనో గొంతుచించుకుంటూంది:

తెల్లవారగానే ఎవరా, అక్షింతలు వేయించుకునేందుకు అప్పుడే తయారైనారు అనుకుంటూ, యింకో రెండు మెట్లుదిగి, పక్కనున్న కటకటాలలోనుంచి, ఆవారకు పరకాయించాను.

గుమ్మంలో - ఆ మనిషి, నదునూ బెదునూ లేకుండా, అంటూన్నది తన్ను కాదన్నట్టునిలుచునిఉంది. తాయారమ్మ కుళాయి మొగదలనుంచి, ముఖం కండలుచించుకుంటూ, మీదికి లంఘించబోతూంది.

—‘ఎత్తింది ఆడజన్మకాదటే!—

‘సిగ్గు ఉండక్కర్లా?—

‘హో.....’

‘హోవేం’ అంటూ చేతిలోవున్న చెంబుకాస్తా ఆ మనిషిమీదికి గిరవాటు వేసింది.

అవతలమనిషి, తొణకకుండా అది అందిపుచ్చుకుని మళ్ళిపోతూంది. దాని, ఓగాయిత్యం చూసి, అరచుకుంటూ

‘దొంగ - దొంగ-’ అని పొలికేకలతో ఊరూ - నాడూ ఏకంచేస్తూ, తాయారమ్మ వీధిలో పోయి పడ్డది.

వాళ్ళనడుమను, నలుగురూ పోగైన్నారు. తలొకడూ తలోమాదిరిగానూ నిలవేసి గద్దిస్తున్నారు.....పట్టపవలే యింట్లో జొరబడి, దోచుకుపోతుంది.

‘లేదు!-’ ఆ తల్లి. నామీదికి బిచ్చంపా రేసింది. పుచ్చుకుపోతున్నాను-’ అంటూంది ఆ మనిషి.

తాయారమ్మ అందరిలోనూ, ముక్కుమీద వేలేసు కుంది—

“పోమ్మని గిరవాటువేస్తే...”

‘—వేసింది బిచ్చమనుకుని పుచ్చుకున్నా అమ్మా..’
మేమందరం పకాల్ మన్నాము.

“వేసే తల్లులందరూ...యింతే, యిలాగే మొగాన విసిరేస్తారు బాబూ - నూటికో కోటికో ఓ తల్లి యిందవే అమ్మి అంటూ, జాలితలుస్తుంది కాని...”

—నా మనసు జివ్వేమన్నది.

ఒక్కరూ తన్ను వెనకేసుకురాకుండా, బెల్లంకొట్టిన రాళ్ళల్లే ఉండటం చూసి, తాయారమ్మ నిష్పలేకుండానే తగులడిపోతుంది...

“ఏమిటా చూసేది - సిగ్గుమాలినకుంకల్లారా!—
ఆడది గుడ్డఊడదీసుకువస్తే ఏమిటా చూసేది” అని, చుట్టూ నుంచున్న కుర్రాళ్ళనందర్నీ కసరి, దానిచేతుల్లోంచి ఆ చెంబు ఊడలాక్కుని, ఏడుపు మొంగతోయింట్లోకి పారి పోయింది.

అందరూ, ఎవరిగుమ్మాల్లోకి వాళ్ళు పోయినారు. ఆ మనిషాక్కతే మిగిలింది... నేనుకూడా అక్కడ అందాకటి నుంచీ నిలుచున్నానన్న సంగతి అప్పుడు నాకు తెలిసొచ్చింది. దానిఒంటిమీద నా రెండుగుడ్లూ సిగ్గుమాలి పొరలాడు తున్నాయ్!...

“పో బాబూ, మొండి మొలేసుకొచ్చింది మొగాళ్ళ కోసం కాదు. నీమానాన నీవు పో!—”

కత్తివాటంగా, అని చీరముడుత రవంత క్రిందికి లాక్కుంది. నేను మేకపోతల్లే గొంతు గొణుక్కుంటూ, మామూలుగా లాల్చి - జేబు వ్రేళ్ళాడే అంతమేరా తడుముకున్నాను.

“అబ్బో! దిగివచ్చాడు, ధర్మరాజు!”

దానిమాటల్లో, ఎంత మంట ఉందని? ఎందుకూ యీ బసివికి నామీద యింత కోపం? - పుణ్యానికిపోతే పాపం ఎదురై నట్లు - పోనీ పాపం! అని దానిస్థితికి జాలిపడి—

ఇన్నిముక్కలూ పట్టుకు తిట్టేశాను. విని, విని, చివరకు, అది ఛర్మమంది...

“వయసూ, నల్లూ అమ్ముడుపోకుండా అడుక్కుతింటు, న్నామనేనా - మారాజా యీ ఆగ్రహం అంతా...” అంటూ మెత్తని కత్తికోతగా-రెప్పవాల్చుకుండా అడిగింది...

నేను, గుక్కతిప్పకోలేక, ఒక్కఅంగలో యింట్లోకి దూకి, మెట్లన్నీ ప్రాకి - దిండుబాట గోడకి కూల బడ్డాను. సబ్బుపెట్టె అదిరిపడి... బావురుమంది. స్నానానికని

క్రిందకు వచ్చినవాడికి...దానివిసురుకు మళ్ళా ఎప్పటి చోటికే వచ్చిపడ్డానా?—

చట్టకు సత్తువ తెచ్చుకుని...బాసెపట్టుమీద, లేచి కూర్చుంటున్నాను...గుమ్మంమీద అది నిలుచునిఉంది.

“ఏం బాబూ...నేను జ్ఞాపకంరాలేదా?— అంటూ అడుగు లోపలికివేసింది...

నాకు - యింకా జ్ఞాపికిరాలేదు.

“నేను - సీతాయినయ్యా! పదేళ్ళక్రితం - నేనూ - మా అమ్మా, మీ పాదాలకడ బ్రతికేవాళ్ళం...”

ఆ - అదా యిది! - పనిచేస్తూ చేస్తూనే ఒకనాడు ఉన్నట్టుండి, చెప్పకుండా యిద్దరూ మాయమైనారు. వాకబుచేశాను. కాని, ఎటుపోయినారో ఎవళ్ళూ చెప్పలేదు. సరే, వీళ్ళసంగతి ఎన్నాళ్ళు జ్ఞాపకంఉంటుంది? అప్పుడే మరచిపోయినాను. - ఇది ఇంత పెరిగి పెద్దదైందా? - దీని అమ్మ ఏమైనట్టు? - బాగుందా?

నా మనసులోసందేహాలు అన్నింటికీ అది జవాబులు చెపుతూంది—

—“ఆవాళ, మాపటేల - సందుమలుపులో, నా చెయ్యుచ్చుకున్నారా? — అదిరిపోయి బేపురుమన్నాను కదూ? అప్పు డెప్పుడో చేసిన పాడుపనికి, యిప్పుడు సిగ్గెందుకులెండి - చేయిగుంజుకుని ఆపశాన పోయి, మా అమ్మ మీద పడి, చెప్పడానికి జిహ్వాచచ్చిపోయి, ఎలాగో మొత్తుకున్నాను. మా అమ్మ బెంబేలుపడిపోయి - నెత్తినోరూ కొట్టుకున్నది—ఆవాళనుంచే మీయింట్లో పని మానిపిం

చింది. మళ్ళా జీతం అడిగేందుకై నా, మీ యింటిచాయలకు రాలేదు మేము. మా అమ్మంటే - మంచి నీతైన మనిషి బాబూ.

కొన్నాళ్లు రోజులు ఎల్లాగో వెళ్ళమారించుకున్నాం. మా అమ్మకు ఆనాటికి ఆనాటికి కొనడొపిరిపడుతూంది. నా రెక్కలే మా యిద్దరికీ కాచిపోయాలి. పడుచుపిల్లలంటే - పనీపాటా చేయడానికి రమ్మని ఎనళ్ళుపడితే వాళ్ళు పిలుస్తారు. కాని, రెక్కలకష్టంతో పోనిస్తారా, - అడిగినదాని కల్లా అచ్చుకుంటేనే, ఆ నెలకు జీతం ముట్టజెప్పేది.

అలా బ్రదుకుదామంటే, నాకు తగనిరోత - మా అమ్మకు అంతకంటే చీదర.

అడుక్కుతిందామని, ఊరిమీదపడ్డాం. కాని ఏం లాభం - ఎంత గొంతుచించుకున్నా పూటకు చేరెడ్డుగింజలు జోలెలో రాలేవికావు - ఏమొగాణ్ణి దేవురించినా కన్ను గొట్టి నిదానించేవాడే కాని, కనికరించి ఓ కానిడబ్బు మా మొగాన కొట్టేవాడుకాదు. ఏ అమ్మలక్కను బ్రతిమాలినా ఏ తల్లికా తల్లి ఇల్లా “ఎత్తుకు తినకపోతే, దుక్కలాగా ఉన్నావ్, ఎక్కడన్నా పనీ పాటా చేసుకోరాదుటే!” అని కసిరికొట్టేది.

ఏమిటి - వయసులో ఆడదిచేసే పనీ పాటా? - లోకంసంగతి నీకు ఎరుకలేనిదేమిటి బాబూ...

నన్ను అమ్మకునన్నా నన్నుకన్నదాన్ని పోషించు కుందామనుకున్నా - నిబ్బరంతెచ్చుకుని బయలుదేరేదాన్ని. కాని, మొగాడికన్ను మా పాపిష్టిది బాబూ - కన్ను మీద

వారిగేసరికల్లా కాళ్ళు గజగజలాడేవి. ఛీ అనుకుని మళ్ళి పోయేదాన్ని —

పట్టపగలే దొంగతనం మొదలెట్టా. పట్టపడ్డా - కొట్టో కూచున్నా. ఒకసారి కాదు, యిప్పటికి ముమ్మాటైంది...

ఇలా తిరుగుతూఉంటా - మళ్ళా జైలుకు వెళ్ళేదాకా...

ఆడకూతురికి - జాలిపుట్టించడం మా సుఖవయ్యా! ఇలా ఒళ్ళుకనబడేట్టు, చాలీచాలంది ఓ చింకిచుట్టుకుని, బిక్కమొగం వేసుకుని, సాటి ఆడకూతుర్ని “తల్లీ, మొలచుట్టూ బట్టలేక, ఇలా మానానికి మగ్గిపోతున్నా మాయమ్మా” - అని అరిచానా అంటే, ఆ యిల్లాలు, తన గుటంతా బట్టబయలైనట్టు కంపరంఎత్తి పోయి, తన మొగుడి కంట నేను పడకుండా ఏదో పాత కోకోకటి నా మొగాన కొట్టి తరిమేస్తుంది. అది, మామబేరానికి అమ్మకుంటే — మా ముసిల్దీ నేనూ, వారంకోజులు కడుపునిండా ముప్పొద్దులూ బువ్వతింటాం.

‘వచ్చినవీధికి మళ్ళీ రాను. అడిగినతల్లిని మళ్ళీ అడగను - ఎత్తుకు తినేందుకు ఎన్నినాడలైనా ఉన్నాయికదండీ! — ఏం, మా బ్రతుకు బాగుండలా?’

నా మెదడంతా కరిగి కళ్ళల్లో పేరుకుపోయింది.

“ఓసి నీ బ్రతుకు బండలుకానూ - గదిలో రేవిణీ వేశావుటే” అని అరుచుకుంటూ, తాయారమ్మ అక్కడికి గంతు వేసింది. పోకపోతే, దాన్ని జట్టుపట్టుకు క్రిందికి ఈడుస్తానన్నది. మళ్ళీ చూడబోతే గడ్డాలూ మీసాలూ వచ్చిన

పెద్దమనిషిని నాకు బుద్ధిఉండక్కర్లేదా... అంది. పట్టపగలే, అందరూ చూస్తుండగానే భార్గాగా ఇలా చేస్తావా అంది. నలుగురిని పోగుచేసి నాకు బుద్ధిచెప్పిస్తానంది... తక్షణం గది ఖాళీచేసేయమంది. నేను వింటూ, ఇల్లరికపు అల్లుడికిమల్లే గ్రుక్కమింగి ఊరుకున్నాను.

“మళ్ళీ యీ జాడ నెప్పుడన్నా వస్తే చూసిపోతాలే బాబూ...” అంటూ అది, చెక్కుచెదరకుండా మెట్లుదిగి పోతూంది... కడసారి మెట్లుదిగిర ఆగి, “యీ యిల్లాల్లో ఎలా వేగుతున్నావు మాగాజా!” అని నవ్వుకుంటూ పోయింది.

ఎదో యింట్లో అద్దెకుఉన్న పరాయివాణ్ణి అయిపోయి నాను. కాని, నిజంగా కట్టుకున్న మొగుణ్ణే అయితే, దాని చేత అంత మాటపడి తాయారమ్మ నన్ను బ్రతుకనిచ్చేదా? గదితలుపు గడియ, ఎంత బందోబస్తుగా ఉన్నా - ఆ చేతికి —నోటికి అడ్డంవచ్చేదా? పాయె - పో !

సీతాయ్ బ్రతుకు చివరకు ఇలాఅయిందా? ఎలా తెలవాదుతుందో - దేశంలో ఎంతమంది పడుచులు... ఇలాగే సీతాయ్లు అయిపోతున్నారో !

హుఁ—ఇలాటి చరిత్రాత్మకములైన చచ్చుప్రశ్నలు లక్షాంతాంబై. తెలుగువాణ్ణి కనుక పరాఖిత్ గా నాకు నేను వేసుకోగలను. ఎందుచేతనా, వాటికి జవాబుచెప్పకునే బాధ్యత, నాకూ, నా జాతీకి - వేదకాలంనుంచీ లేదు!

సా ని - పా ప



“పుచ్చుకోకపోతే, నన్ను చంపుకుతిన్నట్టే.”

“అందుకై నా... ఇక సందులేదు”

“ఓయబ్బ, ఇదేనా మరి, మీ సరసం చౌదరిగారూ ఈమాత్రానికే పడవ ఒడ్డిగిలితే, ఇక ఈ ప్రేమసముద్రంలో ఎలా తేలి ఆడుతుంది, ఎన్నితుఫానులు ఎంత అల్లకల్లోలం...”

“నీ మాటలు నాకు బోధపడవు... మాటలకేంగాని ఏదీ సవితాదేవిలాగా ఒక్కమారు నవ్వు, మొన్న నవ్వినట్టు”

“మిమ్మల్నిచూసి నవ్వితే నాకేంలాభం? పైగా మీరు ఊరుకుంటారు గనుకనా”

“నీతోదు... ఊరుకోకపోతే”

“అవును, అది నాకూ తెలుసును. నవ్వితే నోటి ముత్యాలు రాలుతాయా, అవి తేరగా ఏరుకుని... ఇంకో వగలమారిని చూచుకోవచ్చునని కామా మీ పన్నాగం...”

“కాదు... ఖరీదు యిచ్చుకోగలను”

“ఎంత ధీమా”

“అన్నమాట తప్పుతాననుకుంటావా ఏమిటి... అదిగో... ఆ... గాంధీగారిమీద ఒట్టువేసుకోనా, ఇక నా

జన్మంతా నీది, అలా...అలాగే...ఇంకానవ్వు...నీవు వెక్కిరించినా చక్కనిచుక్కవే.”

“ఓహో...నేర్చుకు వచ్చారే మాటలు...రైల్వో బేరంచేసి ఓబేడ నవల వల్లవేసుకువచ్చినట్టుందే...మితో నేను ఇచ్చకాలు చెపుతూ మేలుకు కూర్చోలేనమ్మ...కళ్ళు కూరుకునస్తూంటే...మీకేం ... పోతరించి...మీకు అలవాటే.”

ఆ మిసమిసలాడే పసిడిబొమ్మ తేనెలభారలుచిందే చురకత్తి, నాగులకోడెలు గూడుకట్టుకున్న దొంతరమల్లె పొద. రోజూరేకుల నాజూకులు నిగారిం చే కమ్మని చెక్కిళ్ళూ తీయని పెదవీ, వెన్నెలలొలికించే చూపులూ...అన్నీ అబద్ధాలు...నిలువెల్లా విషం.

౨

‘మాటైనా ఆడకూడదా...కోకిలా’

‘ఇచ్చేమూటలేమైనా పడి మూలుగుతున్నాయా?’

‘అంతేనా?’

‘ఆహా. ఆ మూలిగేదేమిటో...యిక యింటికిపోయి ...మీయిల్లాలుముందరే కానిస్తే...పాపం యింతకాలం నుంచీ ఘనకార్యాలుచేసి అలిసివచ్చాడుగదా అని నెత్తిన పెట్టుకుంటుంది’

నీవు ఎన్నెనా అను...నిన్నువిడిచి బ్రదుకలేను’

‘ఎవరు బ్రదుకమన్నారు?’

‘ముదురుతూందే’

‘ముదరందే నదురూ బెదురూ పోతుందా... పోతేగాని నీలాటి సరసులకు నచ్చుతానా?... ముందు నడు’

“నీవు రాక్షసివి... నన్ను ఫకీరునిచేసి... కుళ్ళించి...”

“పో... అంత బుద్ధేడంటే... ఒళ్ళు బాగుచేసుకుని... కాంగ్రెసులో కలు!”

ఆమె పణ్యవయో విలాసజ్వాలల్లో ఎన్ని శలభాలకు రెక్కలు కూకటితో రగుల్చుకుపోయినవి; ఎన్ని కుర్ర విట-కీటకములు ఆహుతిఅయి రూపుమాసిపోయినవి?... ఆ ప్రళయాలను తలచుకున్నప్పుడల్లా ఆమెకు ఎంతగానో ఒళ్ళు పొంగిపోతుంది. అబద్ధపు వలపునటనలకు అంతలేసి ఖరీదులు పెట్టడానికి పోటీలుపడే రసికాపసదులతో లోకం మురుగు తూన్నంతవరకూ, ఆ కార్యదీక్షకు ఏమీ అడ్డంకి వుండదు. రాయిఅయిపోయినగుండె, జాలికి కరుగదు.

3

“అమ్మా!”

“ఏమమ్మ!”

“మొగవాడు అబ్బిసైపోయినాడు. పిల్లలకి నాకూ తలదాచుకునే దిక్కులేదు. నిన్న తేలనుంచీ ఏతల్లికీ దయకలుగలేదు... మాయమ్మా... లక్ష్మీదేవీ...”

“దేవి అయితే వరాలిస్తుంది... పుచ్చుకుంటావా... ఇంద... నువ్వు నీపిల్లలూ సుఖంగా బ్రతకండి పో...”

“కూటికి లేనిదాన్ని... నేను ఇదేంచేసుకోనమ్మా...
దొంగనని పట్టుకుంటే...నా పిల్లలు అల్లాడిపోయి...”

“రామాయ్...దీనివెంట వెళ్ళి...డబ్బుచేసిపెట్టవే..
కమిషను కొట్టావా... జాగ్రత్త!...ఫౌండి”

“మాతల్లీ —నీయిల్లు వేయిల్లే...నీకడుపున”

“అపైన నోరెత్తావా...పళ్లురాలుతాయి ఫో”

“అయ్యా ! దయచేయండి...ఏంకావాలి?”

“మీ సాహాయ్యం !”

“సెలవీయండి”

“నేను...దేశసేవకుణ్ణి...కళావంతుల సంఘసంస్కర
ణంకోసం నాజీవితమంతా వినియోగపరుస్తున్నాను.వారు...”

“...పెద్దలై పించను తీసుకున్నట్టున్నారు. మరి మీకు
జీతమెంత...ఖాయం నొకరీయేనా?”

“అమ్మాయీ, మేము అల్లరిచిల్లరవాళ్ళముకాము.
పెద్దమనుష్యులతో ఎలా మసులుకోవాలో నీకు తెలిసినట్లు
లేదు. అది నీ దోషంకాదులే...నీ వృత్తి అలాంటిది...నీ
పెంపకమలాటిది...ఇప్పటికన్నా కళ్లు తెరుచుకుని...”

“మీరు...నోరు...దయఉంచి మూసుకుని”

“హా...”

“ఆహా...వచ్చినతోవను దయచేయండి. మా
గుమ్మం త్రొక్కిన దోషం పోవడానికి స్నానంచేసి జపం
చేసుకోండి. అంతకూచాలకపోతే...రామకోటి రాసుకోండి”

“నీలాటివాళ్ళు ఉండబట్టే...మీకులం ఇంత అధో
గతిలో ఉంది...”

“నాలాటివాళ్లే లేకపోతే...మరి మీ ఉద్యోగాలూ ఉండవు. ఇక సెలవిప్పించండి...సరసు లొచ్చేవేళ అయింది. ఇదిగో చూడండి బాబూ మరచాను, మిమ్మల్ని బ్రతిమాలుకోకపోతే...కల్లుపాకలదగ్గరా, సీమసరుకు దుకాణాలదగ్గిరాలాగా పికెటింగ్ చేయరాదండీ...” ఇల్లు ఒళ్లు గుల్ల చేసే”...అని పాటలుపాడుతూ; అది యింకా లాభ మేమో! అయినా చిన్నదాన్నో పెద్దదాన్నో చెప్పాను; ఆలోచించి మీమనసు కెలా నచ్చితే...అలా చేయండి.”

అమృతమూహాలాహలము ఏకోదరభ్రాంతిగా కావ్య భావనలో సహించే లోకమే ఆ అమ్మాయిలో మంచి తనాన్ని, లేతహృదయంలో జాలిని...ఊహించుకోనైనా లేదు. అదే ఆమెకు కావలసింది.

తల్లి, చిన్నతనం ముమ్మరంలో ముందు నెనుక లాలోచించకుండా వేసిన తప్పుటడుగుకు తలదాచుకునేందుకు చోటులేకుండా చేసిన లోకం తనమీద స్వార్థంతో జాలిదలచి ఉద్ధరించుదామని దరిజేరబోతే, ఊరుకుని సమ్మతించే అలసురాలా? పగకు మారుపగ ఇలా ఊపిరిఉన్నంత వరకూ తీర్చుకుంటూ ఉండవలసిందే!

౪

“ఏమిటి నావంక అలా చూస్తారు?”

“కళ్ళు నీమీదనుంచి తిరుగవు”

“ఒళ్ళు అంత దగ్గిరలేకపోతే”

“నిన్ను చూస్తూ కూడా నన్ను నేను మరచి పోలేక పోతే...”

బాబూరావు వాళ్ళగుమ్మం మొదటిసారి ఎక్కడం, ఆ మెకు జన్మంతా జ్ఞాపకంఉంటుంది. తెల్లబోతూన్న చూపులతో, ఆహ్వానాన్ని వెదుక్కుంటూ దోవవెంట పచారు చేస్తూన్న పిల్లవాడిని, దాసీ చేయివీసరి పిలవడం, తనకు మరో కొత్తమిడత చేజిక్కిందని సైగచేయడం, తాను అనుభవంలో ఆర్జించుకున్న మాయలన్నీ చూపులలోకి కుదించుకుంటూ ప్రేమఖుషీని పాపాపాకు గిలిగింతలకు చిరునవ్వులో ఇంకా ఎక్కువ విషం మెదుపుకుని, చాచిన చేతులతో కులుకుగా ఎదుటికి వచ్చి...ఆ అబ్బాయి అమాయి కపు కవళిక చూసి, ఆశ్చర్యంతో మ్రానైపోవడం... అపూర్వమైన ఆరాత్రి...అనుభవానికి తొందరలాడని అనుభవం పుల్కరింతలే మబ్బులు క్రిక్కిరిసిన జీవితావకాశంలో వెనుకపడి మిగిలిపోయిన మెరుపుతీవలు:

వాలుజడమీద చంద్రవంకగా తీర్చుకున్న మల్లెదండ వాడకుండా, గులాబీ తుంపురులతో పక్క చెల్లా చెదరుకాకుండా అసహ్యంతో అలసి నిదురకు వాలనిది జన్మకు ఆ ఒక్కనాడే!

“—ఏమిటి నావంక అలా చూస్తారు?”

“మాటాడకు”

“పోనీ పాట పాడుతాను.”

“సహించలేను.”

“చేదా?”

“కాదు...రెక్కలమీద ప్రేమ, కోయిలకు ఉంటే

అంతలేని ఆకాశానికి దూసుకుంటూ ఎగిరిపోవాలిగాని...
ఏ మావి కూననో ఆశ్రయించుకుని కూ అనడం...”

“ఏమీ అర్థంకావడంలేదు”

“కాదు. దేవీమూ రివిగా... హూనందాల్చి తేనే
కాని...నిన్ను నేను అర్థంచేసుకోలేను...”

కోకిలకు ఆతని వాలకంలో...అర్థంగానిమాటలు విసి
రేందుకు అండగా వీడకుండాఉండే చాంచల్య మేమాత్రమూ
గోచరించకపోవడం ఏమీ కోరుకొనకపోవడం మరీ ఆశ్చ
ర్యంగా ఉంది. ఏంకావాలో తెలుసుకోలేని ఆ అమాయ
కుడు ఎందుకు తనకోసం రావాలి? కళ్ళతో సౌందర్యాన్ని
ఎంత జూకుకున్నా కామదేవుని బాణాలకి కడుపు నిండు
తుందా?

ప్రౌద్ధ పొడవకముందే మెళుకువ వచ్చింది కాని
అంతకుముందే ఆతడు లేచి వెళ్ళిపోయిఉండాలి. తలగడా
నలిగిపోయిఉన్న...సోఫావంక, తెరిపినిపడని కళ్ళతో...
కొత్తవింతను చూచే అబ్బురంతో చూస్తూ...అలవాటు
చొప్పున పక్క తలగడక్రిందకు చేయి పోనిచ్చింది. చేయి
లాక్కుంటే ఒక “పచ్చనోటు”...కుబేరుడికి మతిపోయినా
అంత ఔదార్యం ఉండకూడదే ఆ సామాన్యుడి అభిప్రాయం
ఏమిటి?—ఆలోచన తెగక తలగడ ముద్దగాబట్టి...హూనం
హూనంచేస్తూండగా అతడు వ్రాసిపెట్టిపోయినచీటీ కనబడ్డది.
“నీ రుణం ఏలా తీర్చుకోను? మనవిచేసుకునేందుకు దేవీ
సాన్నిధ్యానికి మళ్ళా సాయంకాలము వస్తాను—బాబూరావు”
రోజల్లా మనసు మనసులో లేదు. ఇంకా నిదురో,

మేలుకునిఉండటమో అర్థంకావడంలేదు. అదినరకు అసలు ఎన్నడూ అంతబాధపడలేదు. మళ్ళా సాయంకాలమువస్తాడు ఎందుకు?

గడియారం నాలుగు కొట్టడానికనిగొంతుసవరించుకో బోతూన్నది. వీధిలో, కారు, రెండురకాలుగా గుక్కగా హారన్ మోగింది. కాఫీకప్పుమీదనుంచి పెదవి కదల్చు కుండానే చూపులు పైకి ఎత్తి 'ఎవడో, పట్టపగలే...కారు కూతల రాయడు. పోయి కనుకో, ఇక్కడ ఏం దాచ బెట్టాడో' అని రామాయిని తరిమింది. అది వేగిరంగా తొట్టుపడుతూ తిరిగినచ్చి 'ఎవరో పెద్దమనిషిలాగానే ఉన్నాడు. ఇది నీ కివ్వమని చెప్పాడు. లోపలికి రమ్మన్నా కనక నడవాలో పచారుచేస్తున్నాడు' అని గబగబలాడుతూ విజిటింగ్ కార్డు అందిచ్చింది. కోకిల ఒక్కమారు దాని వేపు పరకాయించి, రమ్మని చెప్పమన్నట్టు తల ఊగించగా దానీ, ఆతన్ని ప్రవేశపెట్టింది.

"—అలా దయచేయండి. అక్కడ కాదు. సోఫా మీదనే... నేనా... పెద్దల ఎదుట కూర్చునే అలవాటు లేదు. కాఫీ తెప్పింతునా? పోనీండి తమఅనుగ్రహం. సీతాకల్యాణం ఫిలిమీటీద్దామనా మీరు తలపెట్టింది. మళ్ళానా, ఆహా, రామాయణం ఎంతమంది మళ్ళామళ్ళా వ్రాయడంలేదు?...నాకు రావడానికి అభ్యంతరం ... ఎందుకుంటుందిలెండి! అటు పేరూ, ఇటు డబ్బాకూడా వస్తాయంటే సిరిరామో కాలొడ్డటం, అందులో మాకులంలోనేనా—ఏమిటీ మీరూ మాకులమా - మీకు తెలియనిది ఏముంది చెప్పండి?

ఇంతకు పూర్వం దాని ఆనూ జానూ తెలిసి తెరమీదకు ఎక్కిఉంటే ఇంతకాకపోతే ఇంత అని బేరానికి దిగుదును. మీరు తోడబుట్టినవానివంటివారు గనుక, అన్నా ఫరవా లేదు, - సరసు డొచ్చాడంటే తెల్ల వాల్లు గడుపుతాననో, ఓప్రాద్దు వేళకు వెళ్ళిపోతాననో అంటే అవతలవాడి ఉమ్మ సునుబట్టి, ఇంతకు తక్కువైతే ఇక్కడ వీలుండదు అని నిష్కర్షగా మొగమాటంవిడిచి చెప్పడమంటే, ఉగ్గుపాల తోనేర్చిన విద్యగనుక అది చేతనవునుకాని... అవును తెండి, ఎటువంటివాళ్లైనా ఉంటారు - ఇంతకూ, తేల్చి చెప్పడమా అంటే, కానీండి, ఆలోచించి వెనుకనుంచి కబురుచేస్తాను. ఇంకా వ్యవధిఉందిగా..”

డై రెక్కరు, తాను వేసినప్రశ్నలకు, ఆ అమ్మాయి చేత యిలాపలికించి, ‘నీలాటివాళ్ళను లక్షమందినిచూశాను, నీవేషాలు నాదగ్గరనా? వచ్చి అడగగానే ఎక్కడలేనిహోదా వచ్చి కళ్ళముచ్చెనగుంటలో ఉన్నట్టు మాట్లాడుతారు. తరువాత దానీదాని వేషానికైనా తయారు...” యింత మనసులో అనుకుని, అనుష్కన్నంతకు రెట్టింపు చూపుల్లో చురచురలాడించి, తొణకని నిండుకుండలాగా నిష్క్రమించాడు. నెళ్ళబోయేవాడిదగ్గర చిరునవ్వుతో సెలవుపుచ్చుకుని, వెనుకతిరగగానే, ముఖంలో నిర్లక్ష్యంచెట్టించుకుని, నడచిన కథను మనసులోనుంచి దులిపి వేసుకున్నట్టు తల రవంత విదిల్చి, కోకిల అద్దంముందుకు జరిగి తన్నుతాను మనసులో వెక్కిరించుకుంటూన్నట్టు “పతివ్రత వేషం నీకు బాగా ఒప్పుతుంది...” అన్న డై రెక్కరు ప్రశంసను జ్ఞాపకం తెచ్చు

కుంటూ, వెనుక గుమ్మంలో బాబురావు నిలుచుని తనవంకే పరకాయించి చూస్తూన్నట్టు అద్దంలో పోల్చుకుని, చప్పుప ఇటు తిరిగి ఆతనిని ఎదుర్కొన్నది.

ఇద్దరూ, కట్టుపడ్డ ప్రవాహాలలాగా, ఉద్రేకాన్ని ఉద్రేకాన్నీ నిలవజొక్కుకుని అడుగు కదల్చకుండా కట్టుబడి పోయినారు. సంభాషణ మొదలు వేయడానికి ఎత్తు తెమలక కృత్యాద్యనస్థలో ఆతడున్నాడని గ్రహించి, కోకిల...ఆ మానానికిచక్కిలిగింతగా...“స్వాగతం” అని నవ్వులో నవ్విం చింది. బాబురావు, ఆ శైత్యోపచారానికి తేప్పరిల్లి చొర వగా ఆమెచేతిని అందుకుని, తనసరసకు, సోఫాలోకి లాక్కుంటూ, ఒకమూలకు కూలబడి...

“నాధునికి...అనికూడా కలిపితే నా మనసుకు ఎంత బాధ తప్పిపోయేది” అంటూ కోకిలను కళ్ళతో కబళించు కుంటూన్నట్టు చూసి, రెండోచేయికూడా, ఖాళీచేత ఒడుసు కుని...

“అదృష్టవంతుణ్ణి గనుకనే అశరీరవాణి, నీ నోట అలా పలికించింది కాదా, కోకిలా?” అని, వచ్చే జవాబేమో ముందే తెలిసినత్పత్తితో ప్రశ్నించాడు.

“కాదు, సశరీరవాణి పలికింది. అదృష్టానికి యింకొ కరిమీద ఆధారపడటం అనసరమైతే...

“పడటం...ఎవరిమీద?”

“అదే నేను అడిగేది”

“అడిగితేనే కాని...”

“అమ్మోనా పెట్టదు”

“మారాం చేయలేకపోవడం పిల్లవాడిలోపం”

“చెవులు మెలివేసి, ఇక ఎన్నటికీ అలాచేయనని పించలేక పోతే...తల్లిది ఆ లోపం”

“మనపిల్లలు అంత దుడుకువాళ్లుకారు”

“మన...పిల్లలు!”

“ఏం...ఊకుకుంటామా? అందరు దంపతులలాగే మనం”

“దంపతులు...”

“అవును”

“కా - దు”

బాబూరావు తలకుతగని బరువు మోస్తూన్నవాడిలాగా అలసంగా అక్కడనుండిలేచి, అటూయిటూ పచారు చేస్తూ, ఆలోచనతో ఆగిపోతూ, ఎదుటి సోఫాలో కూర్చుని పోయి, పరధ్యానంలోనే, పక్కను ఆనుకుని ఉన్న తంబుర తీగెలన్నీ ఏకభాటిని రంయ్మనిపిస్తూ, ఆ హోరులో, శ్రుతి కాని గొంతుతో...

“ఱోకిలా! నిన్ను నేను పెండ్లి చేసుకుంటాను” అని గుక్క విడవకుండా చెప్పి...ఆయాసం దిగమింగుకుంటూండగానే, ఆ అమ్మాయి, చెదురుదెబ్బతిన్న పాముపిల్లలాగా, కూర్చున్న చోటనుంచి ఉవ్వెత్తుగా ఎగిరిపడి...బుసగా

“నన్నా?” అని కవ్వించింది.

“అవును” - జవాబుకు ఆమెమనస్సు...అతని కళ్ళలో తూగిపోయే ఆ కృత్రిమ - వాంఛను గుర్తించుకుని, ఎండపొడ తెరదీసినప్పుడు మంచుయిగిరిన మందారమొగ్గ

లాగా చెమ్మగిలింది. కాని ఆతనిభార్య... ఆతనిపిల్లలకు
యీ శరీరంతో...తల్లి కావడం...ఉహు...

“వీలేదు”

“ఎందుచేతనో?”

“నేను మీకు తగను”

“ఆ మాట నే ననవలసిందికాదూ?”

“నా సంగతి ఇంకా తెలియకనా?”

“తెలుసుకో అవసరం లేక”

“మరి, లోకం...నమ్మటంలే?”

“అబద్ధాలా?”

“కాదు, నా విషయంలో అంతా నిజం”

“నమ్మను”

“నేను చెపుతూన్నా!”

“ఈ విషయంలో...ఉహు—నాకళ్ళు, నామనసు
అవి నాతో అబద్ధమాడుతాయా?”

—కోకిలకళ్ళు రెప్పలు పిగిలిపోయేటంతగా పెద్దవై
క్షణంలో కుదించుకుపోయినవి. నిద్రలోలాగా తానుగాక
ఎవరో మాటాడుతూన్నట్లు...

“నిజం చెప్పనా?” అని పలుకులు దమ్ముగా తూలిం
చింది. బాబూరావు అంకురించే ఉత్సాహంతోడుగా అలా
తల పై కెత్తుతూ కళ్ళు ఆమెముఖానికి అప్పగించాడు.

“నాకు నీమీద ప్రేమలేదు.”

—ఆతని ఎడమకనురెప్ప సుడిగాలిలో చిక్కుకున్న
రావాకు అవుతూంది.

“నీ డబ్బు లాగడానికి కాకపోతే...నీవు ఎదటపడటమే సహించలేను”

ఆతని క్రిందిపెదవి దడదడలాడి...కంతం గాలిపీల్చే కోడెనాగై ఉబ్బితబ్బిసలాడింది.

“నీవంటే నాకు ఎంత అసహ్యమో తెలుసుకుంటే ఇక్కడ అసలు నిలువలేవు”

గొంతులో తొక్కిసలాడుతూన్న ఆవేదన...బిగబట్టిన పండ్లకు తగిలి...టైరులో మేకుదిగినంతగా మ్రోగింది.

“నిన్నా...పెండ్లి చేసుకోవాలా...పశువా!”

వేసవిఎండకు పైపూతమాటీలు కరిగి గాలి బుస్సుమని పోయే బంతి...బాబూరావు తాటఅయిపోతూ...అక్కడనుంచి జారిపోయినాడు.

కోకిల కళ్ళలో కణకణలు ఊదరగా మిణుగురులై నవి. జడతో, తలను వెనుకకు విరుచుకుంటూ...అద్దంలో...ఎదుటపడ్డ దైన్యమూర్తిని...‘ఎన్ని అబద్ధాలు...అవును...నిజంచెప్పి...ఎందుకు అతనిబ్రతుకు పెద్ద అబద్ధంచేయడం?...” అని పరామర్శించింది...వెక్కిరించింది.

ఆ మైకం తెముల్చుకుని. .మళ్లా మామూలు మనిషి అయిపోయింది.

యక్షగానం



ఏం చెయ్యను చెప్పా? దేవుడు నన్నల్లా పుట్టించాడు. అందమైన పిల్ల కనబడితే మీరు చూసి సంతోషించి ఊరు కుంటారు. కనుచూపుమేర దాటిపోగానే, ఆ సంగతే మరచి పోయి, మళ్ళా మామూలుగా ఉండగల తాహతు మీ కుంది. తామరాకుమీద నీటిబిందువులాగా, ఏదీ అంట కుండా తిరగగలరు. ఈ మిత్రుడికి అది చేతకాదు.

చూసి ఊరుకోలేను. అంత త్వరగా మనసుతిప్పేను కోలేను. నాకు ఓపట్టున అసలు మనసుకెక్కదు. కాని చక్కని అమ్మాయి, ఎవరై నా నాకు నచ్చిందో, ఇక తాళు కోలేను. మనసుయిచ్చి వేయాలిసిందే. ఏమరుపాటునై నా ఒక్కచిరునవ్వు విసిరితే, ఏనుగు నెక్కవలసిందే. దక్క కుండా పోయిన తరువాత, అదేపనిగా, తలచుకు తలచుకు చిక్కి శల్యమైపోవాలిసిందే - ఆ దెబ్బ తట్టుకుని, కొంచెం కోలుకుంటూండగా ఇంకోతవాయి వచ్చిందో - వ్యవహారం మళ్ళా మొదటికి రావాలిసిందే - కాని, ఏం చెయ్యను. ఎప్పుడూ ఓడుచెయ్యే అయినా మోజుమాత్రం పోవడం లేదు.

మొన్న సెలవులియ్యగానే రాముడి పెళ్ళికని గంగల కుర్రు మనవాళ్ళందరమూ కలిసిపోయినామా? నీవు, పరి

షత్సభలకని, గుంటూరుకున్నావు. అక్కడా మామూలు అవాంతరమే వచ్చింది. ఒక్క తమాషా ఉందోయ్ మళ్ళా. పదహారేళ్ళు చాటిన పిల్లలందరూ కొంచెం కనుముక్కుతీరు అమరికగా ఉన్నవాళ్ళందరూ సర్వసాధారణంగా నా కంటికి అప్పరసలులాగా కనబడుతారు. కాని, చుక్కల్లో రోహిణిలాగా వాళ్ళందరిలోకీ ఎవరో ఓ అమ్మాయి నాకు ఒళ్ళు పరవశమైపోయేటంత వ్యూహంతో, కులుకుతూ ఎదటబడుతుంది. అంతటితో అయ్యారు నీళ్ళుకారి పోతాడు.

బళ్ళుదిగి గుమ్మంలో కాలుపెట్టడం వ్యవధానంగా మన్నధజ్వరం ముంచుకువచ్చిందని మనసుబ్బలు, అసాధ్యుడు కనిపెట్టాడు. ఎవరో చూపించేదాకా, వదలలేదు. చూడగా వాడికి నోరూరినట్టుందోయ్ - తలడోచి మెచ్చుకున్నాడు. మంచిరకాన్నే ఏకుకున్నావన్నాడు. ఏలాగైనా, కవివికదా అన్నాడు. వాడి ఖుషార్ మాటలు వింటున్న కొద్దీ ఇక్కడ, మన ఆకాశసాధంమీద అంతస్థులుపెరిగి పోతున్నాయ్—

నా గొడవేదో నేనుపడకుండా సక్రమంగా జరిగి పోయేదానికి అడ్డుపెట్టికొట్టాడు. “ఒరే భాయీ, మనం వచ్చింది పరాయిచోటు. స్నేహితుడిపెళ్ళికి. ఆ పిల్ల ఎవరో ఎరగకుండానే చూపులు పారేయడం, కర్మంజాలక, మన వాడెనడి భార్యాయినా అయితే, అది మిత్రధర్మంకాదు. ఎవరో, ఏమో అనుకుంటారనికాదు. మన మనసుకు మనకే బాగుండదు : ఆపిల్ల కూడా, నీచూపుల్లో చూపుకలిపి ఖుషా మత్ చేస్తూందంటున్నావు గనుక, స్నేహితుల్లో ఎవరిభార్య

కానిపక్షంలో చెల్లెలైనా, మరెవరైనా కానీ, ఫరవాలేదు. నీవు నిరాఘాటంగా ముందు అడుగువేయవచ్చును. నీ అదృష్టం పండించుకోవచ్చును. అదేదో తేలేదాకా నీవు కనురెప్పమెదపడం చేయివిసరడం, చిరునవ్వు నవ్వడం, ఇత్యాదులు...టాబూ...తెలిసిందా?”

వాదించి లాభంలేదు. సరేనని ఒప్పుకున్నాను. కాని, తెలుసుకోవడం ఎల్లా? వచ్చిన స్నేహితుణ్ని ప్రతివాడినీ “ఏరా అబ్బీ, నీవు సకుటుంబంగా వచ్చావా” అని తాత్కాలికంగా అడిగిచూశాననుకో. అవతలవాడు అవునన్నా, కాదన్నా ఆ అమ్మాయి ఫలానివాడి పెళ్ళాం అని తేలదు కదా! అంతటితో పోనీ, ఇంకా కొంచెం చొరవచేసి, ఆ అమ్మాయి నీభార్యయేనా అని ఎనడినో ఉజ్జాయింపుగా అడిగితే, తీరా నిజమయేపక్షంలో మనవాడికి అనుమానం కలగకమానదు. అది మరీ అసలుకే మోసం. మాకొటరీ వాళ్ళని, ఎవరని అడుగుదామా? అందరూ కొంటెతనానికి పోయి మా ఆవిడంటే, మా ఆవిడనిఎగపడితే మనం అనుకున్నపని కాకపోగా నలుగురికీ ఆకతాయితనంచేయడానికి సందుచూపించినట్టవుతుంది. ఈ ముసుగులో గుద్దులాట యెందుకు? ఆ అమ్మాయి నే ఆమాట అడుగుదామా అంటే కోమటిసరసంలోకి తేలదూ?

ఎటూ తోచక ఏమిటీ కర్తవ్యం అని మంత్రోపదేశంచేసినవాడిదగ్గరకే మళ్ళీ సలహాకు వెళ్ళాను. ఆ ధీరుడు సెలవిచ్చింది ఏమంటే - ‘ఈ సందర్భంలో నీస్వయం కృషివల్లనే తెలుసుకోవలసిందేకాని, వేరే మార్గం లేదు.

జాగ్రత్తగా కనిపెడుతూఉండు. ఎప్పుడూ వెన్నంటి తిరుగుతూనే ఉన్నావుకాదూ? ఎవరు ఆ అమ్మాయివేపు సొంత సొమ్ములాగా పరిచయంగా చూస్తూంటారో నలుగురిలో ఉన్నప్పుడు, ఎవరికోసం ఆ అమ్మాయిచూపులు వెదుకుతుంటాయో—ఆటే గడిదేరినట్టు కనబడటంలేదు ఇంకా—కనక వాళ్ళిద్దరూ దంపతులని మనం నిశ్చయంచేసుకోవచ్చును. ఈ దోవతోక్కి చూడు. ఆపైన ఆపెచిత్తం దేవరభాగ్యం !

చూశాను. అటూ లాభించలేదు. మిసమిస లూరిపోతూన్న పిల్లగనుక ప్రతివాళ్ళచూపులకీ, ఆ అమ్మాయే గురి. మిడిసిపడుతూన్న బేడిసల్లాగా చెంపకు చారెడు కళ్ళు వేసుకుని సదస్యం సావడంతా చుట్టుతిప్పి నిమిషానికి మూడు సార్లు కలువల తోరణాలు కడుతూన్నది.

పునః గురుపాదుల దగ్గరకు వెళ్ళి స్వస్తి చెప్పకున్నాను. వాడంటాడుకదా - 'అవునురా - ఉత్సవాల్లో ఈలాటి శుభ కార్యాల్లో ఆడపిల్లలు వెనుకా ముందూ చూడకుండా, మాంచి ఉమ్మసుమీద ఉంటారు. వాళ్ళకు ఆటవిడుపు రోజులు ఇవే. వట్టిరోజుల్లో అయితే, కూచుంటే తప్పు, నిలుచుంటే తప్పు - ఇప్పుడేగా రికామీగా ఉండనిచ్చేది. అయినా పెళ్ళికి వెళుతూ పిల్లిని చంకను వేసుకువచ్చినట్లు వచ్చేవాళ్ళు ఒక్కళ్లే రాక ద్వంద్వ సమాసాలు దిగుతాయేమిటోయ్—'

నాకు, చప్పున ఒక ఊహతట్టింది— ఒంటరిగానే వచ్చిందేమోరా? ఇంత చలాకీగా ఉన్న అమ్మాయి. గుది

బండను కోరి వెంటతెచ్చుకుంటుందా?—అలా కానివత్తుంలో ఇంతకాలం వృధాగా గడచిపోకుండా ఈపాటికి ఇంద్రభోగం అనుభవిస్తూండేవాడినే. పోనీ ఇప్పటికైనా నేను చొరవ చేయవచ్చునా?” అని వాడి అనుజ్ఞ అభ్యర్థించాను.

వాడా మన బోల్తాలోపడేది? నా ఆదుర్దా కనిపెడు తూన్నకొద్దీ. మరీ నిదానంలోకి దిగిపోయాడు. వరదహస్తం నా ముఖానికిదగ్గరగా ఆడిస్తూ “అన్నమ్మ! మనం ఏపని చేసినా అనుకున్నమాటప్రకారం పోవాలిసిందే - ఒంటరిగా వచ్చిందనుకోడానికి ఏం నిదర్శనాలున్నాయి? - ఊహగానం పనికిరాదోయ్ భయ్యా! మనకు ప్రత్యక్షం - ప్రమాణం ముందు నికరంగా తేలవలసిందే” - అని ముద్రవేసేశాడు.

“అయితే ఏంచేయమంటావురా-ఈ తటపటాయింపు లతో పుణ్యకాలంకాస్తా గడిచిపోతూంది -ఇవాళ సదస్యమా, అప్పుడే నాకబలి అయినతరువాత ఒక్కక్షణం ఉండము కదా? - పోనీ, ఏదో మస్కావేసి ఏలాగో ఇంకోరోజుకూడా దేకినా, ఆ అమ్మాయి ఉంటుందో లేదో తెలియదుకదా? - ఏదో అమీతుమీ తేలకపోతే ప్రాణాలు నిలిచేటట్టులేదు— భరతవంశంపు బ్రతుకు...”

మాటకుమాట అడ్డంవేసి బ్రహ్మాండమైన ఎత్తు ఏదో తట్టినట్టు కళ్ళు జిలజిలలాడిస్తూ నా భుజం తట్టి “నీ రొట్టె నేతిలో అమాంతం విరుచుకుపడుతుందిలేరా! దీని కిక్ తిరుగులేదు. నీవుపడ్డ శ్రమంతా రెట్టికెరెట్టింపు ఫలిస్తుంది” అని అభయం ఇచ్చాడు. ఏమిటో చెప్పమని తహతహలాడి పోయినాను. వాడు, తాపీగా “కొంచెం ఓపికపట్టాలి.”

కార్యార్థివి ఇంత తొందరపడితే ఏలా? దైవం అనుకూలిం
చాలి. మనయత్నం కలిసిరావాలి మిథున విడియాలందు
కునేందుకు జంటలు జంటలుగా దంపతులు తయారుకాక
తప్పదుకదా - అప్పుడు ఈ తర్జనభర్జన లేమీ లేకుండా ఇద
మిత్రమని నిర్ధారణఅయిపోక తప్పదు—”

“తేల్చుకుని, మూటాముల్లే సర్దుకుని బండి ఎక్కడ
మేనా.”—

“ఏం ఉన్న వ్యవధి చాలదేం? — వెన్నెలరోజల్లా
ఉంటుందా? - ‘దొరికిననిమిషం బీరుపోదు, మన దొర
గారే మొనగాడు’ వినలే ఈ పాట. మామజాగాఉంటుంది.
ఇంకేం ఖుషీసే జానో - ఈలోపల మాత్రం ఏమన్నా పిచ్చ
వేషాలు వేశావా ‘నాకు నీయానగలదుసుమా...నాయనా.

వెక్కిరింపు ముదిరిపోనీయకుండా తప్పించుకుని
బయటపడి నిమిష మొకయుగంలాగు యుగమొక నిమిషంగా
గడచిపోయే ధన్య - తరుణావసరం ఎప్పుడెప్పుడా అనుకుంటూ
గడిపాను. ఎన్నిసార్లు ఆ అమ్మాయి కనిపించినా తలఎత్తి
చూడనన్నా చూడకుండా తప్పించుకుని మనసు సంబాళించు
కుని ముహూర్తమాత్రం కురుకాంత ధైర్యం ఇలా, ఏలాగో,
తేలిపోతూ నేలకు వాలిపోతూ ఎల్లాఉన్నానో సహించి,
నాకే ఆశ్చర్యంగాఉంది.

మనకోసం ప్రౌద్ధునిలుస్తుందా పరుగెత్తుతుందా? —
దానివేళ దానిదికాని? - నేను, ఆ సాయంకాలమంతా తీర్చి
దిద్దుకుని ఉబుసుపోక ఇష్టంవచ్చినట్టు షికారుకొట్టినచ్చి నిద్ర
పోదామనుకుని, రాక, లేచి చెరిగినతల జాముసేపు మళ్ళా సరి

జేసుకుని మరోమారు లనెండర్ తుంపురులు ఒంటిమీద చిమ్ముకుని పాన్పు వేయగానే అక్కడ ప్రత్యక్షమైనాను. ఈ బ్రహ్మచారికి ఇక్కడేంపని, అని కొందరు వింతగా చూసి నవ్వుకున్నారు. మనం అవేవీ లక్ష్యంచేసేస్థితిలో లేము: చూపూ, మనసూ ఒకకొసాకు తెచ్చి మెలిజేసి పాన్పు చుట్టూ చక్రభ్రమణం చేయిస్తూన్నాను. ఒక్కొక్క శ్లేషస్తూన్నాను. తలోనేపునుంచీ వచ్చి సరసను నిలుచుని తాంబూలాలు పుచ్చుకుని కలిపి మళ్ళా విడబడుతూన్నాను.

అందరూ వచ్చారు. ఆ అమ్మాయి కనబడదు.

తాంబూలపువల్లెము ఖాళీ అయింది. ఆ అమ్మాయి జాడా యేలేదు.

పాతాళందాకా కుదించుకుపోతూన్న అడుగుల్ని బలవంతాన పెకల్చి నేసుకుంటూ ఊపిరన్నా సలుపు తుందని - పక్కవసారాలోకి వస్తూన్నాను: మబ్బుచాటున ఇరికిపోతూన్న చంద్రరేఖ తగుక్కుమని మాయవైపోయింది. ఆ అమ్మాయిమాట వినపడ్డది. ఇంకో అడుగువేసేటప్పటికి ఆ అమ్మాయి కనపడ్డది. నన్ను చూసి నవ్వుమొగం దూరంగా చేసుకుని మాసినచేరగు పిరుదులమీదుగా తిప్పి అంచు రొండి నమర్చుకుంటూ తొలగిపోయింది!

ఏం చెయ్యను చెప్ప? దైవం వంచన తలపెట్టినప్పుడు. ప్రతీకారం మన చేతులోపనా?

తిరిగి నచ్చేశాం. మనసు మనస్సులో లేదు. మరచి పోదామన్నా మరపుకురానడంలేదు.

సూక్తుకు వెళ్ళడంకూడా కట్టిపెట్టి వసారాలో

కుక్చీలో దిగాలుపడి కూర్చుని ఉండేవాణ్ణి. దేహం మన స్వాధీనంలో లేదు. సుబ్బులు, వాడిపనేదో వాడు చేసుకు పోతూ నన్ను పలకరించకుండా, నా చాయలక్తేనా రా కుండా తమాషాగా తప్పించుకు తిరుగుతూండేవాడు. మెద డంతా, భూకంపం తరువాత బీహారులాగా అయిపోయింది. ఎప్పటికీ కోలుకుంటానో నాకే తెలియదు. చెప్పి మనసులో మంట చల్లాల్సివచ్చుననుకుని వెళ్ళినవాడవు నీవు యకాయకిని తిరిగిరాకూండా, అక్కడినుంచి మదరాసుకొట్టేసి నీ చిత్తం వచ్చిన యింటిమీద బుద్ధిమల్ళినతరువాత కాని, దయచేయక పోతివి.

మాడు, వాల్కానో అయిపోయి సెగలుచిమ్ము తూంటే యధాశక్తి ఉపశమనంచేసుకుందామని చిమ్మచీక టిలోనే లేచి బాగా ఎండఎక్కి తెరలువిడిపోయేదాకా, మంచులో ఇంటిముందు తోటలో తిరగడం అలవాటుచేసు కున్నాను. కాని సాఫీగా నడకసాగేదనా? ఏమేమో జ్ఞాపకం వచ్చి అడుగు ముందుకు పడేదికాదు. మరిన్నీ గులాబీబాగ డలు మంచులో చెమ్మలెత్తి తేనెలూరుతూన్నట్టుగా ఉం డేవి. అలాటప్పుడు ఆ అమ్మాయి పెదవులేమోసని భ్రమ పడటం నా అవస్థలో అబ్బురమా?

కోరకా లేనా...విచ్చిన గులాబీలు మాత్రం మోసం చేయ లేననుకున్నావా?—

అవాళ గులాబీచెట్టుదగ్గరే నిలుచుని ఉన్నాను. ఎండ తెరవిచ్చింది కాని, నేను తడిసిన తలను, చేతులతో అద్దుకుంటూ పరధ్యానంలో ఏమో, అలాగే ఉండిపోయాను.

గేటు తలుపు కొంచెం చప్పుడైంది. ఏడేనిమిదిపళ్ళ అమ్మాయి ఓరెక్క కొంచెం నెట్టి ఆసందులోనుంచి తల ముందుకు రానిచ్చి బెదురుకుంటూ ముగ్ధంగా మహా మధురంగా నా చూపు తన వేపులాక్కుంటూ “గులాబీపూ లియరూ” అని కూసింది. నేను, ఏమీ చెప్పకముందే, ఆ అమ్మాయి వెనకాతలనుంచి “రావే పోదాం” అనే పిలుపు —కొంచెం ఉండి, “నీవు రాకపోతే నేను వెళ్ళిపోతున్నాను.” అనే బెదరింపూ, అంతకన్నా మరీ అందమైన గొంతులో వినిపించినవి. వినీ వినడంతోనే మనసు స్తీర్తిరింగు తప్పిపోయినకారులాగా తూలుకుంటూ పొగరుబోతు పరవళ్ళలో గేటు కమ్ములు దూసుకునిపోయి బయట వాలింది.

ఈ భాగ్యవశంచేత గాలికి నెట్టుకొని కటకటాలకు అడ్డంగాఉన్నరెక్క ఈవలికి నెట్టుకువచ్చి ఆంధ్రవధూటీ సౌభాగ్యం అరచాటుగాఉన్నప్పు డెంతగా ఉవ్విళ్ళూరిస్తుందో నాకు అనుభవించే యోగ్యతను ప్రసాదించింది.

నన్ను పూలడిగిన చిన్నపిల్లమాటకు జవాబులేక, నా ధోరణి అర్థంకాక మళ్ళా అడగడానికి బింకంలేక పూల ఆశ వదలలేక నన్ను ముందరికి పోనీయకుండా అడ్డంగా అక్కడే నిలుచుని ఉన్నది. రెపరెపలాడిన నల్లెవాటు చెరగు నన్ను కూడా ఆస్థితిలోకే తీసుకువచ్చి మాయమైంది: ఆశలు వెనుకకు మళ్ళించుకుని ఆ పిల్లకు...పసరు పూపలై నా మిగల్చకుండా గులాబీ గుబురంతా దూసి లంగా ఒడి నింపేశాను. పాపం మాటసందెడై కాళ్ళ బందాలుపడుతూం

డగా వాళ్ళ అక్కతో కలుసుకోవాలని పరుగెత్తించింది: గేటు దాటివచ్చి మెట్ల మీద నిలుచుని కనుచూపు మేరదాకా మలపుతిరిగి వాళ్ళు కనపడకుండా పోయేదాకా ప్రతిమానస్థకు నచ్చింది మన మూర్తి !

లోపలికి వెళ్ళా నన్నమాటే కాని చేజిక్కిన సవనిధులూ పొరబాటున జారవిడుచుకున్న కృపణావతారం మెరుగునాకన్న. ఇంకొకళ్ళకయితే ఈ స్వల్పవిషయం ఇంతగా మనసుకు పట్టిచ్చేదికాదు. నేను మొదటనే మనవిచేసుకున్నానుకాదా? ఏ నీవో ఇంక మరొకరో అయితే అడిగి పిల్లకు ఒకటో అరో పూలిచ్చి వెనుకనుంచి పిలిచినపిల్ల బహునాజూకుగా కులికిందని, ఒకమారు దమ్ముగా అనుకుని మళ్ళా మర్నాడు, ఆపిల్లే వచ్చి పూలడిగితే ఆనవాలుపట్టలేక కొత్తగా చూసేవాళ్ళు - నేనా మీకూ, నాకూ అక్కడే ఉంది తేడా.

అప్పటినుంచీ ఇంకో ఆలోచనపోలేదు: వేరేపని తోచలేదు. రాత్రి ఆ పవలూ ఎలాగో గడిపాను. తెల్లవారగానే తోటంతాతిరిగి గులాబీలన్నీ కోసి పూలబుట్టలో అందంగా అమర్చి ఎప్పుడు వాళ్ళువస్తారా అని ఎదురుచూస్తూ నిలుచున్నాను. ఎలా అనుకున్నాననుకుంటావా? అది నా మనసుకు తెలియాలి.

ఇద్దరూ కలిసే నస్తూన్నాను, ఒకరితో ఒకరు ఏరో కబుర్లు చెప్పుకుంటూ, నవ్వుకుంటూ. నన్ను చూడగానే, చిన్నపిల్లముఖం కలకలలాడి అడుగు ముందుకు

వేసింది. ఆ వయ్యారి అనుమానించినట్లు గమనం మందగించింది అన్నమాటేకాని, ఇద్దరికి అట్టే ఎడంలేదు.

దగ్గరకురాగానే నేను చేతులుజాచి పూలు అందీయబోయినాను : చిన్నపిల్ల అమితఉత్సాహంతో దగ్గరకు రాబోతూండగా మా భామ చేయిపట్టుకుని ఆపి కోపంగా “వద్దు” అన్నది నానంకచూడకుండా చెల్లెలినే గదమాయించుతూ. ఆ అమ్మాయిమాత్రం తక్కువతిన్నదా ఏం? విదిలించుకుని, రెండోచేతో సజ్జ అందుకుని, “నాక్కావాలి, నిన్న అన్నీ నువ్వే తీసుకున్నావుగా అమ్మ ! చిన్నదాన్ని నన్ను అన్యాయంచేసి ! ఒక్కపిసరన్నా యిస్తానేమో చూసుకో?” అని చాడీలుగా చెప్పడంలో నాకు వేయిదేనతలు నరాలు కురిపించినట్టైంది. పూలన్నీ ఆ అమ్మాయి తీసుకుందా నిన్న ?

మళ్ళా మన్నాడు—

“నాకు మల్లెలు - అక్కయ్యకు గులాబీలూ” అని నన్ను చూడగానే నవ్వుకుంటూ దగ్గరకువచ్చింది మరదలు: నాకూ, ధైర్యంనచ్చిచేయికొంచెంపైకిఎత్తి “ఎషరికోచ్, ఎనరిక్కావాలోచ్” అని ఆ అమ్మాయివంకేచూసి చేరరమ్మని చూశాను. ఫలించింది - మరీదరిదాపుకు రాలేదు చేతికి చేయైనా తగులనీయలేదు: కాని అందుకుని తలనంచుకుని, నిలుచున్నది పూలమీదనే చూపు నిలిపి: నేను ఆపైమాటతోచక పలుకరించలేదు. వాళ్లూపలుకలేదు. “వెళుతున్నాం” అన్నది చిన్నమ్మాయి. మానం ఉభయపార్శ్వాలా కంటకమైపోయినతరువాత, “మళ్ళా రేపు” అన్నాను. అప్పటికి

జవనచ్చి: నిశ్చయంగా చెప్పలేను కాని తల రవంత ఊగించిందని తోచిందోయ్ నాకు.

మూడోనాడు మామూలుకన్న కొంచెం ఆలస్యంగా అయితే ఒంటరిగా వచ్చింది. మనకు అంతకన్న కావాలిసిందేముంది? - వసంతలక్ష్మిని ఆహ్వానించే మాధవుడి మమతతో లోపలికి తీసుకువెళ్ళాను. చెట్టుచెట్టుదగ్గిరా నిలిచి పూలు ఏరి కోసుకుంటూ కోసినపూలన్నీ వెనువెంటనే దండగా అల్లుతూ జాజిపొదలచాయకు జేరుకునేటప్పటికి వంకీగా తయారుచేసి నాచేత బ్రతిమాలించుకుని తురుమనిచ్చింది: నవ్వుకు నవ్వుతోనే బదులుతీర్చింది: అందుకున్నచేతిని అంతలో లాక్కోకుండా నాకై వసాన మనసారమసలనిచ్చింది. ఎంతకు నోచుకున్నానో ఎన్ని కలలుకన్నానో? ఒకశ్శకి ఒకరు ఎంత కావలసినవాళ్ళమైపోతా మనుకున్నానో ఇప్పటికీ మరచిపోలేకుండాఉన్నానోయ్. ఆవాళ అందం, అలంకరించుకున్న సోయగం, గోధురంగుచీరె, నొక్కు నొక్కులపైట అమరిక, జుబ్బా జరీగేరలకు రాచుకుంటూ తళుకుమనే లోలాకులు కులికినప్పుడల్లా, వెన్నెలలు చిలుకుతూ, ఎందుకులే బాబా! పలికినందుకు తలచుకున్నందుకు ఫలమేమి ?

ఈ మూన్నాళ్ళ సహవాసంతోనే, ఆ అమ్మాయి మీద నాకు మక్కువ ఆనూపంగా పెరిగిపోయింది. కనబడేదాకా నిలువలేకపోయేవాడిని. కలుసుకున్న తరువాత ఓ పట్టున విడువలేకపోయేవాడిని. ననమల్లిక చూశాన్. ఇంత కథాచెపుతూ ఇందాకటినుంచి పేరుఏమిటో చెప్పడమే

మరచిపోయినాను. నీవన్నా అడిగావు కాదేం? - మరొచ్చి వినడం వినుగుగాడంటే చెప్ప, మొగమాటానికి పోక, ఆ లేదుకదా సరే.

నవమల్లిక కాలేజీలో పెయింటింగ్ నేర్చుకుంటూంది. చుట్టయినా, మాయంటిమీదుగా వచ్చేది. వచ్చేవేళకు, నేను సిద్ధంగా కాచుకుని ఉండేవాణ్ని. ఇద్దరంకలిసి బహు కులాసాగా ఏవేనో అర్థంలేనికబుర్లు చెప్పుకుంటూ దోవలో ఎవరూ చూడనప్పుడు చేతులు కలుపుకుంటూ నడచిపోయే వాళ్ళం నిదానంగా. ఎంత ఆలస్యంచేసినా కాలేజీగేటు కనబడగానే అప్పుడే వచ్చామే, ఇక విడిపోవాలికదా అని అడుగు ముందుకు వేయడానికి మనసొప్పేదికాదు: టైమే పోయిందని పారిపోయేదాకా అక్కడే నిలుచుని మాటల లోకిదించి కదలనిచ్చేవాడిని కాను.

సాయంకాలం చివరి పీరియడ్ ఎగగొట్టి నేను కాలేజీ నుంచి, ముందుగా బయలుదేరి వాళ్ళ స్కూల్ దగ్గరకు వచ్చి తారట్లాడుతూ తొందరగా నడవదని స్కూల్ గడియారాన్నీ నేళకుగంటకొట్టడని ముసలిబంట్లోతునూ, మనసులో లక్షలు తిట్టుకుంటూ కాలు నిలువకుండా ఉండేవాడిని. టైమే పోయి మల్లిక గేటుదాటి బయటపడగానే ఇంకోదోవను, అది మరీచుట్టు, వాళ్ళయింటిదాకా కలిసి వెళ్ళేవాళ్ళం. వాళ్ళమేడ సందులో లోపలగా ఉంటుందిలే. నేను మొగ దలనే ఆగిపోయేవాడిని, మల్లిక గడపలన్నీ ఎక్కి వెనుదిరిగి నావంక చూసి మాయమయేదాకా!- “లోపలికి రావచ్చును

మావాళ్ళు ఎనరూ ఏమీ అనరు..." అని అనేకసార్లు రమ్మని బలవంతంచేసింది. నాకే ఎందుచేతనో దమ్ములుండేవికావు.

—సుబ్బులు వాళ్ళ ఊరువెళ్ళాడు: నేను ఒంటరిగానే ఉన్నాను: ఆ సంగతి మల్లికకు తెలుసు.

శనివారం—సెలవురోజు కనక ఆనాడు ఉదయం మేమిద్దరమూ కలుసుకోలేదు. సాయంకాలం టోర్న మెంటు చూడటానికి వెళ్ళి పొద్దుగుంకిన తరువాత ఇంటికిచేరుకున్నాను. స్నానం, భోజనం అవీచేసి నాయకుహోటలుకు వెళ్ళి టీ త్రాగినచి్చి ఫ్రాన్సిస్కోనిట్టేపుస్తకం పూరిచేయాలని రాత్రి ఎంతైనాసరే సిగరెట్ ముట్టించి కుర్చీలో ఒరిగాను.

పేజీ తిరగకముందే తలుపు చప్పుడుకాకుండా తోసుకుని, మల్లిక లోపలికి వచ్చింది:—మరీ దగ్గిరికి వచ్చింది:

ఆవేశప్పుడు అసలు ఎన్నడూ లోపలికి రావడం ఆమెకు మామూలులేదు: చూడగానే మొదట ఆశ్చర్యం వేసింది. నాకోసమే వచ్చిందికదా అనుకునేటప్పటికల్లా మనసు పొంగిపోయింది. వెంటనే కౌగిలిలోకి లాక్కుంటే అభ్యంతరంపెట్టదు. నాకు తెలుసును కాని నామతం అది కాదు.

కూర్చోమన్నాను. దూరంగావున్న కుర్చీలో పోయి కూర్చుంది. అక్కడనుంచి ప్రేమఅంటే ఏమిటో ప్రణయజీవనం అంటే ఏమిటో సామాన్య ప్రాపంచిక సుఖాలకు మించిన మానసికానురాగం ఎంత ఉత్తమమైనదో ఎంత గొప్పగా చెప్పాననుకున్నావు?—

నా తెలివితేటలకు అభినందించాలనీ ఇంతచదువు కున్నవాణ్ణి నన్ను మల్లిక మెచ్చుకోవాలనీ కాదు. నా మనసువిప్పి చెప్పదామని, ఆమెచేత 'నేను నిన్ను మనసార ప్రేమిస్తూన్నాను' అని, అనిపించుకుందామని...

విన్నది. విని, ఊరుకున్నది.

కూర్చున్నదల్లా లేచి నావంక చూడకుండా 'వెళ్ళి వస్తాను' అంటూ అడుగు సాగించింది.

నేను, ఆదుర్దాగా ముందుకుఉరికి చేయిపట్టుకొని 'అప్పుడేనా' అన్నాను. ఆమె పెడమొగంగానే, 'అవును' అని చెయ్యి కొంచెం మోటగా విదిలించుకుంది.

"నీవు ఉంటావనుకున్నాను" నాకు మాటలు తడబడినవి. బ్రతిమాలుతూ అడగటంలో మల్లిక కొరడాఛళుకులాగా నావంక మళ్ళి కళ్ళలేని చూపుతో తీయదనం లేని నవ్వుతో "ఆలాగా" అని మిగిలినమాటలు మింగేసి వెళ్ళిపోయింది.

అంతే. ఆనాటినుంచీ నేనూ, మల్లికా పరాయివాళ్లం. చాలా రోజులదాకా కనిపించనేలేదు. ఇప్పుడు ఎన్నడన్నా ఒక వేళ కనిపించినా నావంక చూడనై నా చూడదు.

ఏమిటి కారణం భాయీ, నాలో లోపమా? లేకపోతే జాతకఫలం ఆలాటిదా?

చెప్పనా - ఏమిటో.

మొదటిది - నీకు ఎవరిని ప్రేమించాలో తెలియదు.

రెండు - ఏలా ప్రేమించాలో అంతకన్నా తెలియదు. ఏం, శంకరాచార్యుణ్ణి అనుకుంటున్నావా ఏం. శృంగారం, వేదాంతం కలగలపి చలాయించుకు వచ్చేందుకు? ఆ అమ్మాయి నీమీద ఆపేక్షతో వచ్చింది: లెక్కరువినడానికా. ఉక్కిరి బిక్కిరి చేసే స్త్రీవి. ఇంకానయం - కెవ్వన కేక వేసి నీకు పిచ్చి ఎత్తిందనుకుంటూ వీధినిపడ్డది కాదు - నీకు ఆలాటి సత్కారము కావాలిసింది. లేకపోతే కొంచెం గడు సరి అయితే “చుప్ రహో అని చెవిమెలివేసి అరచేతులలో ఎత్తుకుని.....

చేతగానితనం కాకపోతే ఎందుకువచ్చిన వేషాలురా ఇవి - భాయిరా!

—::—

కాముని - పున్నమి



స్వస్తి శ్రీ మన్మథనామ సంవత్సర మాఖ శుద్ధ
పంచమి-లక్ష్మీవారం ఉదయం, జాముప్రౌద్ధవేక్కే వేళకు,
- కోటలో ఏడేడు తరాలనాడు, వెలసి, మరకటిపీఠాన
కొలుపుదీరి, క్రమముతప్పక, తమ వంగడానికి నన్నే నానీ
తెచ్చిన పెద్దలందరూ, సేవించుకున్న ఇలవేలుపు - శివకామ
సుందరీ అమ్మవారికి, -

నూటఒక్క చామంతలులూ, ఇన్నూరు సంపెంగలూ,
మున్నూరు కమలాలూ - మల్లీ - జాజీ - మందార-మాచి
పత్రి, - మారేడు - తులసిదళాలు, దాసిమ్మ దాసాని
మొగ్గలూ, - గుచ్చి ఎత్తి, పన్నీరు చిలికి, భమిడిపళ్ళెంలో
ఉవ్వెత్తుగా అమర్చిన దినుసూ - ఉపకరణములుగా, -

వెయ్యిన్ని - నూట ఎనిమిది నామాలూ నోరారా
తలచుకుంటూ ఆ తల్లిని పూజించుకున్నవారై, - గోరు
వెచ్చని హైయంగవీసమూ, - జంటితేనె, కండచక్కెర, -
ఉక్కెర, ఆనబాలు, - నానబాలూ - అంబకు ఆరగింపుగా,
సన్నిధిని సమర్పించినవారై, - కష్టరపు నివాళి ఎత్తి,
నుదురు నేలకు సోకంగ సాగిలపడి మ్రొక్కి -

- ఆనందవర్ధన మహారాజులు, - అరమోడ్పు కను
లతో, - లేచి, నిలుచుని, - మరియొకపరి, కై మోడ్పులిచ్చి,

అడుగుతీసి అడుగువేయగా - , నగరి కొలువుచేసే మంద గమనల్లో, యిద్దరు హంసగనునలు కైదండలీయగా, ఒక కలవాణి బిరుదు - బింకములు, గానాన తానాన పలుకగా వాలుగంటి హెచ్చరికలు శాయంగ, - గుములుగుములుగా హెగ్గడికత్తెలు మునుముందు అగురుధూపము వారబట్టగా పూజామందిరము గడచి, - ముత్యాల చవికెలో, కొలువు దీరిన నీవితో తామొక్కరే సుఖానీనులైఉన్న తరుణాన -

వేయి పున్నముల వెన్నెలలు సోకగా, పండిన మనసై పండిన నయసై, పడుచు నడకలు ఏమారని, ముదిసీముదియని సౌవిదల్లుడు, - చేరవచ్చి, - చేరునకాక, ఒకింత ఓరను నిలిచి, - వీలినవాడా! అని పలుకరించి, - మనవి కలదయా- ఆలకించేవా? - అన్నవాడై, - తా నెత్తి పెంచిన అల్లారు పాపడా, - తన కన్నులు చల్లగా, వైకుల పరాజితులచేయ వలంతి అయిన చిరునవ్వు అలవరచుకొని అంతవాడైన, పీర విక్రముడు, - ప్రజలకు కన్నవారిని మరపించే మన్నన నేర్చిన ప్రభువు, - తన కంటిమీద చూపునిలిపి తలడొవగా, -

ఏమని విన్నవించినా డంటేనూ -

—బహుపరాకయా, పున్నెముల ప్రోవా! మన యిలువాసికి నన్నె తేగల బాలా కుమారుడు, —

అలనాడు - మల్లెలకోనలో, తీయమామిడి నీడను, దేవర చిత్తముగా నడచుకొన్న, కులమున్న కన్నె కోమలి, పూవుల పొత్తిళ్ళలో, చివురాకు తీరున పెంచిన పసికందు -

దేవర కనులు నిండ - విందుగా గూపొందిన తీయ విలుకాడు, - నీవు కన్న చిన్నవాడు -

యీనాడు, - తెలవారకముందే, తనకుతానె నిదుర
మేల్కొని, - పరిచారకులను, దరికిరానీక - ఆరతు లందు
కొనక, - కై వారములు ఆలకింపక - సామాన్య పౌరునివలె
మెలగుతున్నవాడయ్యా!—

—ఆలకించగా - ఆలకించగా - మహారాజుకన్నులు,
వెన్నెలలు వేధించే జక్కనకన అయి.—

శీవి సడలి - మమకారమే శోకమై ఆనరించగా,—
షణ్ణానంగా హుంకరించి - దిటపు తెచ్చుకొన్నవాడై—
చిరునవ్వుతో - చేరువను నిలిచిన ముదురలితో, జాలిగా
ఏమని పలికినాడంటేను—

భద్రా! - యిది, మనము అనుకున్నదే కద!—

బీడ్డను మరచే తల్లి ఉంటుందా?—

పరుసవేది మొలిచిన - పచ్చపట్టుతో,

నా బ్రతుకు బంగారము చేసిన - లేమ - తన పం
తను విడువలేదయ్యా! - మనము యిక నంటరివారమే!—

మహారాజు యీ తీరున వసవి - పనవి - వాపోయే
తీరున పలుకంగా, - భద్రుడు తనలో తాను-పూరీడు రెక్క
లల్లే - గజగజలాడిపోతున్నాడు. ఏలనంటేను - అప్పటి
కథ - ఆకళింపుకు నచ్చింది - దాని నైనం ఏమంటేను—

ఇదిగో - యీ మారాజు నూనూగుమీసం నచ్చి
రాని పాయాన - ఆయేడు - కాముని పున్నమినాడు -
రేయి దోరకెక్కిన వేళకు - కులమింటి కన్నెలందరూ -
నగరికి కన్ను వేటుదూరాన - లాగిలీవాక, తీరాన్ని, యిలక
రించుకునిఉన్న నగ రేశ్వరుడి తోటలో - ఆటపాటల్లో వేడుక

తాతుండగా - తనకూ నుచ్చెట్టె - తానొక్కడూ కదలి
పోయి - మల్లెల గుబుకులో పొంచి ఉండి - తరిపి కోయిల
లొక్కమొయిని - గుమిగా, గుమ్మని - కమ్మని కూతవేసి
నట్లున్న ఆ పాటల - పదాల పొంకం, ఆలకించుతూ -
మెరుపు తేలని మెరుపులల్లే - నయ్యారంపోతూన్న కన్నె
పిల్లల బింకానికి, కన్నులప్పగించి - తన్ను మరచిన తావి
మైకాన ఉన్నవాడు కద!—

అలా-తూలక, తూలక సోలుతూన్న చిన్నవానిచేతికి
ఏ రెమ్మ తాకెనో - ఏ ముల్లు సోకెనో, - మూగపోయిన
గొంతు ఉలికిపడంగా - గొంతువిని - కొమరై న కన్నెలం
దరూ, కమ్మకుని - అరచేత గంటులున్న చోటు కంటతడిమి
చూసి, - ఏ కన్నె కా కన్నె మనసార చేతికందిన విరులు
దూసుకురాంగా - పుప్పొడి చల్లి - చిదిమిన పూవులు
అదిమి, ఆ పైన, కప్పురపు అనంటిపొర చుట్టి, సోకీసోకని
లగువున, బిగుతు తెలియకుండా చేతికి, కట్టుకట్టి - “పాయె
పో - పాయె పో!” - అని, కిలకిల మంతిరించి - “మా
మంతనాలు ఆలకించను - పొంచివచ్చిన తేరకాడా! తిరిగి
కోటకు దయ సేయవయ్యా, మమ్మేలినవారి కన్నవాడా!”
అని, మందలించి నటులుగా, ఆ కన్నెలందరూ అజ్ఞ పెట్టంగా—

యీ చిన్నవాడు - కారణం తెలియని వేదనతో -
నిదుర కంటికిరాని అసుకుసుకులతో - పరుండిన పానుపు
మీదకు చిలకే వెన్నెల మాసి, - తొలికోడి కూసి - తూకు
పున వన్నెలు తేలి వెలుగుపొడిచే పొద్దువరకూ, అలాగే
వేగిరించి—

తెలతెలవారెసని - పానుపుదిగి - కనులకు చేతు
లద్దుకుని - శమనంగా - తన చేతి రేకలు చూడ, ఆ వంక
పరకాయించంగా —

అరచేత, అప్పటి కన్నడు మొలిచినట్లుండెనే - ఆ
కన్నె మోము! - కట్టు తొలగినచోట గాయంలేదు - గాటున్న
ఆనవాలు లేదు! - లేకపోంగా —

వల్లెరేకలు - కనులై, గొజ్జంగిరేకలు పెదవులై, ఆ
రేకల హత్తుకున్న జాజి మొగ్గులు చిరునగ్గవై - వైనం తెలి
యని - కలలోనైనా తా నెన్నచూ తలచని, చిన్నదాని
మోము, రూపొంది పొటకరించంగా —

చిన్నవాడు - తేరి చూడగా -

ఆ కన్నులు కదలినట్లుండె - ఆ పెదవులు పలికినట్లుండె
ఆ రూపం, చూడగా చూడగా - తన్నునిలుననీయనట్లుండె -
అదేమో, అరధం కాని, ఆలాపన: ఎత్తి పెంచినవాడని,
తనతోనన్నా చెప్పలేదు - చెయ్యలేదు.

—ఎప్పుడు కదిలినాడో తెలియదు - ఎటు పోతు
న్నాడో తెక్కలేదు, కోటకు ఎంత దూరమైనాడో ఎరిక
లేదు —

అలా; పోంగా, పోంగా - పొద్దు నడినెత్తి కెక్కింది -
నడవగా నడవంగా వాటారింది. అప్పుడే చినవాడికి అలస
టాయెనేమో - దగా దప్పికా తోచెనేమో: పడిన అడుగు
అక్కడనే మోపి, ఆనంక యీవంక కలయజూడగా —

అల్లంతమేరనూ, దారీ తీరూ లేని - అయోమయపు
అడవైపోయె. -

తాను ఎటు పోవాలి—

అరచేత ఉట్టిపడుతూన్న ఆ చిన్నదానివంక, - అదే పనిగా చూడంగా - కోయిల మాత పదేపదే విన్నంత మైకం వచ్చి, - ఒళ్ళు జెలియనట్లు అయిపోయి, - అంతకుముందెన్నడూ లేనంత జెలివినచ్చి, ఒళ్ళు తేలికపడగా—

అడుగు ముందుకు వేశాడు.

అడుగు పడిపడంగనే - కన్నెదర కమ్ముకున్న పచ్చ పట్టు గాలిలో పాముకుబుసం అల్లే, - కదలి, - అంతమేరా వెల్లని వెలుగు పరచుకుంది - వెలుగు అంచున - పచ్చని పసిమి, రేకలువిరిసే కమలమల్లే, వయారంగా ఒళ్ళు విరుచుకుని - కంటికి ఆనే చిన్నదై - ఆ చిన్నది తనకు సరసనై - చేత చేయందుకుని - మరోచేత, చెంపనిమిరి - 'నచ్చావా చిన్నవాడా!' అని పలుకరించగా - యీచిన్నవాడికి ఆ కన్నె తీరుచూసి, కళాకాంక్షలు చూసి - మారుపలికేందుకు మాట రాదాయెనే!—

ఆ చిన్నవాని అలవిమాలిన ఆరాటంచూసి ఆ కన్నె ఏమన్నదంటేనూ—

'పట్టంకట్టుకున్న మారాజు, పరుపుగా పెంచిన చిన వాడా - యింక నీ బతుకు యీనీడనుంది. మునుపున్న ఉనికి కన్నవోరీ బుద్ధులూ - కోటలో సుద్దులూ, యాదకు రాని పట్టుకు, పట్టుకొచ్చినాను.

నే నెవ రనుకుంటివి - యీ కన్నెకు యీ ఉన్ముసు ఏడదనుకుంటివా !

నాలుగుసేతుల దేవర, నారాయణమూర్తి, తాను

నదుడై తల సింగమై యీ భూమ్మిదికొచ్చి, రక్కసుల
చిన్నవాణ్ణి రచ్చించి వరాలిచ్చి - తా నేమైనా డనుకున్నపు.
యీ కోస కొచ్చినాడు.

ఆ మొగంచూసి, ఆ మోరచూసి-మాయా మరమం
లేక, యీడ బతుకుతూండిన గూడెం మూక, సెల్లాసెద
రైంది. సెదరక నిలిపింది, సిన్నదొక్కతే !

నదురూ బెదురూలేక అట్టనే నిలిసిన సినదాని వైనం
చూసి - సింగం దేవర గాండ్రించే - సిన్నది నవ్వుకు నె -

అట్టి తనకు తాను నవ్వుతూ కులుకుతూ ఉండిన సిన
దాని ఉల్లాసం నూడగా - దేవరకు ఉడుకొచ్చి ఊగమొచ్చి
ఒక్క ఉరుకురికి - మరింతగా, బొబ్బపెట్టగా - ఆ చిన్నది
అతంతగా పకాలుమనె - సిరినవ్వు సికసికలాడుతూండగా,
తా నేమన్నదంటేను—

‘అయ్య సామీ!- సేతికి సత్తువున్న మొనగోళ్ళందరి
సేత, కవ్వం దిప్పించి - సందంకాడ, గల్లగా, నీవు ఆడ
కూతురివై ఆడినానంటనే-సింగమల్లె మీదికొచ్చినావు కాని,
నీ మెయిని యింక ఆ కులుకు మాయలా! - అదిసూసి నవ్వు
కుంటిని - దేవరా! -’

ఆ పలుకు వినంగనే - అంతలేసి సింగానికి నవ్వు
ముంచుకొచ్చిందట.

మా కన్నెకోసం - తానూ మనిషైనాడట.

నిన్ను కన్నవారికి ఓలియిచ్చి, నీకు మనసు యిచ్చు
కుంటానే సింగారీ ! అని - దేవర వేడుకోలుసేసుకోంగా -
మా కన్ని ఏలా పలికిందంటే!

‘ఓరయ్యలూ - సెంగట మొలిసిన సివురును - సేతి కందిన పూవును: నాకు ఓలి వలనయ్యా!—

మంచి ముత్యాన్ని కాను, మాణిక్యాన్ని కాను; మంచు చినుకంటి మవ్వపు దాన్ని.

వెలలేని దాన్ని వేడుకై నదాన్ని - నరుడిబుద్ధి మాని నన్నేలుకో దేవరా!—’ అని సేతికి సేయి అందీయగా,—ఆ అయ్య పట్టిన సేయి - పైడి వన్నె తేలింది. ఆ సేయి సోకిన పసిరిక - పరుసవేది అయింది.

ఆ అన్య సలువను - దేవర సలువను, మా కోనలో— మనిషికి మానుకి ఆ వన్నె దక్కింది.

సింగందేవర కోనయ్యా మాది.

ఆ దేవర కొమాళ్ళ కోనయ్యా మాది.”

—ఇలా పలికి-పలికి, ఆ చిన్నది, పలుకు మాని, నా మాట - సత్తేమే - అన్న చూపు చూసింది చిన్నవాడి వంక.

ఔను సత్తేమే! దూరపు కొండల్లో, చెప్పనలవి కాని దూరాన కోన ఉంది. దారీ తెన్నూ లేని ఆ కోనలో— ఆకాశాన్ని రాపాడే మానుల నీడలో—ఎండ కన్నెరగ కుండా—బంగారువన్నెజాతి, ఆదికాలంనుంచీ బతుకుతూం దని—కథగా ఎన్నడో నన్నాడు చిన్నవాడు — ఔనా కాదా, అని శంకించకుండా—అందరూ నమ్మినట్టే తానూ నమ్మాడు.

కాని - బుద్ధిరెగినంతలో— ఏనరుడికి ఆ కోన అంతూ ఆనవాల్లా చిక్కలేదు. తనకే ఆ అదృష్టం దక్కింది— ఎందుకు?

“ఎందుకంటవా - ఏలనంటవా!—”

యెనకటి ముచ్చట సొంతంగా యినుకో సినవోడా!—

ఆ మొయిని సింగందేవర - మా కులానికైన సినదాని
సేయందుకున్నా డంటినే—

ఒకరి నోరు సల్లంగ యెన్నెల సూపులు సూసుకుంటు
ఎన్నో పొద్దులు - మసులుకోంగా - ఆ సినదానికి నెలమన
లింది.

ఓవలేని మా సినదాన్ని సూసి, సింగందేవర ఏమన్న
డంటవ్!—

కోనకైన కూనా - నిన్నిడిసి పోలేను, తామర గద్దె
మీద కొలుపుండే కళ్యాణి - కన్నవాడనుకున్నవాడు -
మంచు కొండమీది తెల్లనిదేవర, బేసికంట - సెగలూ
పొగలూ చిమ్మగా రూపు లేకపోయె - దేవరనై ఉండి—
దుఃఖం భరించలేను: నరుణ్ణి అయితినిగదా - నన్ను ఈ
నీడనే - నిన్నూ, నీవు లాలించి ఉయ్యలలూచే పసికందునూ
సూసుకుంటూ ఉండనీ—

అప్పు డా సిన్నది, ఏమన్నదంటే—

దేవుడే నరుడై తే - నరు లేం కావాల దేవరా!—నిన్ను
కొలుస్తుకు నేవారెందరో, తలుసుకు నేవారెందరో - సిరి
దేనమ్మ సరసనుండి, సేయెత్తి మొక్కించుకునే స్వామీ -
ఈ సెంచుల పిల్లకు నీ విచ్చిన వరం సాలును - ఇంక నీ
లోకం నీది -” అని బాసచేసినట్లు పలికింది.

అంతటిదేవరా - ఆలిమాట కాదనలేదు. ఓ పున్నమి

పొద్దున సివురాకు పొత్తిళ్ళలో పకుండబెట్టి - బాలుణ్ణి అందించింది, సిన్నది, దేవరకు!—

“కామన్నా! ” అని బిడ్డకు పేరెట్టుకున్నాడు దేవర - “నాకు మారుగా కొలువుండి, కో నేలుకో!—” అని దీవెన లిచ్చి—

“కోనలో పుటకె తిన పడుచుకు యిదే వరం - ఏలు కునేవాడు - నాలాగే వెదుక్కుంటూ రావాలి! - వనరైన వాడికి - కనువేదురు కమ్మించే శక్తి - కన్నెల కుండేను - వయసొచ్చి, వల్లమాలినతనంవచ్చి, కాముని పున్నమనాడు - కన్నె, మనసోయి తలచుకుంటే, రాసిపెట్టినవాడు - కాలు నిలువక కదలి వచ్చేనే చినదానా -” అని మా సినదాన్ని లాలించి, సింగం దేవర - తాను మాయషాతూ - తన రూపు కెంపు శిలమీద, తీరిచి పోయినాడయ్యా!—

“ఆనాటి కీనాడు - కోనలో కులాన పుట్టిన కన్నెను నేను - నిన్నరేయి, - వెన్నెల రాంగనే, - ఆ వెలుగు సూసి, ఓపలేని మైకమాయె - జంటితేనె ముంచే తినట్టు నిలువెల్ల తీయనాయె - మనసు సల్లని మగతాయె - సెక్కిలి మల్లెగుబురుమీద వాలిపోయె, - కానరాకుండా, నీ సేయి, సంపలు రాపాడె - తేరి చూడంగ నా మోము, నీ సేత సిక్కిన బ్రమతలాయె - యీ సినదానికి సంబరమాయె -

సింగం దేవరా! - అని ఒక్కమారనుకుంటి - రాసి పెట్టినవోణ్ణి రప్పించమంటి - రానేవచ్చేవని కాసుకుని ఉంటి నయ్యా—

కాలు నిలువక, యీ కన్నెకోసంవచ్చిన సామీ, -

మా కులం ఏలే దేవర తోడితెచ్చిన సామీ - నిన్ను కంట
కట్టేసుకున్న—”

“సాహో! సింగందేవరా—!” అని ఎలుగెత్తి కుయి
వెట్టి, గోముగా, ఆ చిన్నది, - మారాజు బిడ్డను కమ్ము
కున్నది—

ఆ చిన్నదానికూతకు, కోన నాలుగు చెరగులా
మార్కొగింది. భూదేవి పురుషా పుణ్యాన పుట్టినట్లు, -
చెంచులు పిక్కటిల్లుకొచ్చినారు.

వచ్చిన మూకలో, - అందరికన్నా - మరో బార
ఎత్తూ, - అంతకు తగిన ఏపూ ఉన్న మానిసి, - అడుగు
ముందుకు వేసి, చినవాడి నడుం పిడికిటపట్టి, - బాలాకుమా
రుణ్ణి అరచేత నుంచుకొంగా, - ఆ చిన్నది, ముందు పల్లి
టీలు కొడుతూ దారితీయంగా, - దండు నడకసాగించి—

అలా సాగి పోగా పోగా, - ఎండపొడలేని కీకా
రణ్యమై, కన్నుపొడుచుకున్నా కానరాని చీకటై - మరింత
నడక సాగగా, - చీకటి కెంపుదేరగా—

ఎదర - ఏడు మద్రులు ఏకమాను కట్టిన తావున -
ఏకాండంగా ధగధగమంటూ సింగందేవర!— ఎన్ని నిలువు
లెత్తునో, ఏకశీలగా కెంపులుదేరే గూపాన కొలువున్నాడు;
ఆ దేవరను కమ్ముకుని అగ్గిశిఖ, - వేయినాలుకలుగా భగ
భగమంటూంది—మణులు మాణిక్యాలు మెరుపులు
సోనకట్టినట్లు—

దేవర, పదిబారలుండంగనే పల్ల టీలు కొడుతూన్న
చిన్నది -తా నాగింది - దండును ఆపింది.

ఎగిసి నిలుచుని - చేతులెత్తి ఝళిపించి “నీకటికి వెలుగిచ్చే సింగందేవరా! కోటలో పండిన పెడిపండు, కొలుసుకొవచ్చింది - ఆరగించేవా - ఆదరించేవా - సెలవీయి స్వామీ-’ అని వేడుకున్నదా యెను.

అరచేత, చినవాణ్ణి నిలుపుకున్న గండు - చెండునెగరేసినట్టు, చినవాణ్ణి విసరగా - ఆచేత - ఆచేత ఆనుతూ-చినవాడు, దేవరకు నిలివెడు దూరానికి చేరుకోంగా -

చినవాణ్ణి దేవరముంగల నిలిపి, ఎత్తి మోసిన గండడు - మలిచేతికి మెలేసిన విచ్చు కత్తి తీసి - చినదానికి అందీయగా - చిన్నది, ఏమని పలికింది-!

‘సింగందేవర-మారుపలక రా సినవాడా !

సెబ్బర - నీదో, నాదో!

మన బుద్ధి - రగతంతో శుద్ధికావాలి.

నిన్నొడిసి న న్నొడుసుకోవాలి.

అడుగు ముందు కెయ్ -

మారాజు బిడ్డ - జంకూ గొంకూ లేకుండా అడుగు ముందుకు వేశాడు.

‘బతుకుమీద బ్రమత లేదా! - కన్న మారాజుల కడసారి కంట సూసుకోవాలని ఆబలేదా - ఈ గండం తప్పితే కలకాలం బాగుండేనని ఊహ లేదా?’

ఆనందవర్ధనుడు, నిర్భయంగా, చిరునవ్వుతో తల ఊగించాడు.

‘నీవు పుటక ఎత్తి దెందుకు?’

‘సుఖపడేందుకు.’

‘బతుకే అంతమాతూండె - సుగమేడిది?’

“నిన్ను చూస్తూ కన్ను మూయడం సుఖం కాదా?—
కోటలో పుట్టాను కోటలో పెరిగాను. చిన్ననాడు, దాదు
లాడించారు - యిన్నాళ్ళూ పరిచారికు లాడించారు. లోకం
చూడలేదు; ఏది మంచో, ఏది చెడ్డో నాకేం తెలుసు—

మారాజు బిడ్డనే - కాని, కాలుదీసి కాలుపెట్టేందు
కన్నా - పరిచారికులమీద ఆధారపడి బ్రతికాను, అది
సుఖమా?

ఏది సుఖం - ఏది దుఃఖం?—నాకు తెలియదు -
ఎవరూ చెప్పలేదు—

నీ కళ్ళలోకి చూడటం సుఖం అని తెలిసింది:

నిన్ను చూడలేకపోతే - అదే దుఃఖం అని యిప్పుడు,
యికముందు, అర్థంఅవుతూంది.

కోరకముందే కరుణించిన దేవరను - మరోవరం
అడగలేను—

ఈ జన్మకు ఈ క్షణమే సుఖం !

చాలు: బతు కంతమైతేనేం ?—

తెగెను!—

మారాజుబిడ్డ, ఇలా అనీ అనంగనే, ఆ చిన్నదాని
చేతిలో వాలు, మెకుపల్లే మెరిసింది - రాచబిడ్డకు, కుడి
చెంపను గీరగా నెత్తుకు చిమ్మింది.

మరోసారి - వాలు తళుక్కుమని ఝళికింది - ఆ
చిన్నదాని చెక్కిలి నెత్తు రోడింది.

చేతనున్నవాలు, భగ భగ - మంటల్లోకి విసిరేసి-
ఆ చెంపకు యీ చెంప ఆనించి, చిన్న దేమన్నదంటేను:

“అన్నెము పున్నె మయింది - ఆశ మారాకేసింది-
సేపున్న తీవె సిగిరించింది-

కోనకొచ్చిన కూనా-నా పలుకు నీ గొంతు పలికింది.

రగతానికి రగతానికి సుట్టరికమయింది.

బతుకు లేకమయినాయి...

ఇంక నీ మెచ్చుకో లేమి - దేవరా !

*

*

*

“కంటివా - సిననోడా - సింగందేవర కీ బకితి
సాలలా - యీ రకితి సాలలా - ఆరగింపవుదాము. ముందు
నీ పురికేవా - నన్నరకమంటవా!’

చినవాడు, పకపక నవ్వాడు.

“పుటుకతో నచ్చిన బుద్ధి మారదే చిన్నదానా -
మారాజు బిడ్డను కానా, - ముందు నే నురికేను !”

అనడమే తడవుగా - కనులన్నా మూయకుండా -
గగురుపడకుండా - సింగమంత సత్తువతో - ‘చేదుకో దేవరా!’
అని బొబ్బపెట్టి - చినవాడు మంటల్లోకి ఉరికాడు.

అప్పుడు కమ్మిన మైకం - ఎన్నో యుగాలకు బల
వంతాన కన్ను తెరిపించింది.

అలా, కన్ను తెరిచిన చిన్నవాడి మొగాన్ని-చిన్న
దాని రెండు కళ్ళూ కావిలించుకున్నాయి.

మంట లేమాయె?

మంటలు కానవి - మాణిక్యపు తీగలు! సింగం.

దేవర వెలసిన పొద్దున - ఆ సామి పాదాలకడ మొలిచి
నాయి, చేయెత్తి మొక్కుకుంటున్నట్టు - ఎదుగూ ఒదుగూ
లేని బతుకై అలా రెపరెప - ధగధగలాడుతుంటాయి.
ఉరకమని, ఆ చిన్నది ఆనపెట్టింది, చిన్నవాడి నిబ్బరానికి
గురుతు ఎరిగేందుకట.

చినవాడిని అరచేత మోసి తెచ్చిన గండడు, ముంద
దుగుగా - మూక అక్కడకు చేరుకుంది. గండడు అన్నాడు
కదా!-

రాస కులాన పుట్టిన మచ్చ - రగతం సిమ్మగా
తుడుసుకుపోయె.

ఆనవాలు కానరాని కోస కొచ్చిన సినవాడా! - మా
సినదానికోసం - దేవరకు నిన్ను నీవు యిచ్చుకున్నావ్ -
ఈ నీడను నీ బతుక్కు దేవర ముగుదలైంది! - కూన
నేలుకో!

నిన్ను కన్నోరి కంటికి దూరం కావాలి; నీవు
కన్నోడు మా కంటికి సల్లన కావాలి!

అని పలికి - ఆమూక కోసలో కలిసిపోయింది.

ఆనాడు కాముని పున్నమ.

ఎన్ని పున్నము లాయెనో యాదమాలి యెరకమాలి
—అక్కడ చిన్నవాడు - చిన్నదానిమీద మమతగా
ఉండగా,—

ఓ పున్నమినాడు - పసికందు కేరుమన్నాడు—

తీయమావి నీడనుంచి - తేనెతో పెంచి - పరుసవేది
పట్టున - పసిమి నీరెండలో గారాబంచేయగా - పసికందుకు

బంగరు రంగు నిలిచి - పలుకరించంగా కిలకిలలాడి -
చూపుకు చూపానించే చురుకొచ్చి - నేరుపొచ్చి నేనళ
మొచ్చి - అలా పదిపున్నములు గడువంగా—

—పసికందు, బాలుడా యెనని, చెంచులు, సంబరాన
దేవరకు బాలుణ్ణి - కంట దీవించమని - కొలుచుకుని సంబ
రంచేసి - పసివాణ్ణి - దేవరముంగల వదలగా—

పారాడే బాలుడు - అంతలో లేచి నిలుచుని - దేవర
వంక చూసి - అడుగు యీవలకు వేసి - కన్నవాడిమీదికి
తడబడగా—

—చిన్నది, కెవ్వ మన్నది.—

“తలచరాని శకునమైంది చినవాడా - నా మనసులో
బెరుకు నిజమైంది. నీకు నీ అయ్యమీద బ్రమత పోలేదు.
కన్న మారాజును మరచిపోలేదు. దేవరకు నిన్నిచ్చుకుని,
నన్నుచ్చుకుని - లోకం మరిచావనుకుంటిని - అది దబ్బర -
నీ ఊహ, నీవు కన్నవాడు. కంట కట్టినాడు.

ఎల్ల కాలం ఎన్నెల్లో నన్ను సూసుకుంట వనుకుంటిని—

అది నీసేత కాలే!—

కోసకొచ్చిన సామి - సిరిదేవమ్మనే మరిచి, యీడ
నుండి పోదుననెనే - ఆ సామి, కోరి తెచ్చిన సిననోడా!
యిన్ని పున్నమా లీడను జోడుండినా, అయ్యమీద చూపు
మాయలేదే! - దేవర వరమిచ్చినా నరుడు - నరుడే - పరుస
వేది - సోకినా బ్రమత బ్రమతే - మనకూ,

అంతే రాత!—

ఇంక నీదారి నీదైంది సినవోడా!" — అని ఆచిన్నది కంట ముత్యాలు రాల్చింది.

చినవాడికి నోటమాట రాంగనే —

“లేమా!” అని వాపోతూ — “యీ కలిమి కలకాల మనుకున్నాను! కలకున్న విలువలేదే - నన్ను చిన్నచూపు చూడకే - నిన్ను విడిచి బ్రతుకలేనే -” అనగా —

— “నాకు పుట్టిన బుద్ధి కాదిది సినవాడా! - కోనలో సత్తెమది. ఈడ మసలేనోరికి దేవరే తండ్రి - నీమనసు ఆ కట్టు తప్పింది —

మనకు రుణం తీరింది.

నిన్నిడిసి బతకడం నాకు సుగమా ?

కాని - దేవర సత్తె మింతే. యింక నోరె తరాదు.

అల్లదుగో - ఆ సుక్క నడినెత్తికి రాంగనే - నీ వీడ నుండవు.

నీ కోటలో ఉండేవు.

నే నేమిచాత నంటివా - పండు పండిన, అరటిమాను నరుడై తే సరుకుతడు - నారాయుడు, మొలకెత్తిస్తాడు —

కోనలో కనుతెరచిన బాలాకుమారుడికి తోడయే కన్నె - యీడనే పుట్టి పెరగాలి.

నాకు తోడుగాబుట్టినవోడు - నా అన్న తమ్ముడు - యీడకు కూతుందని దూరాన సిలకలకోనలో గూడెం ఏలుతుండడు - మా అన్న యింటకట్టిన ఊగూగులో ఆడ కూతురు ‘కేసు’ మనంగనే దేవరకు మొక్కులిచ్చి మనబిడ్డను నీకాడ కంపేను. సాకాలి నీవు. ఈడ సినదాసికి వయసొచ్చిన

పున్నమికి - మన బాలుడికి కానరాని మరులెత్తి మరలి వచ్చేను. రాంగనే దేవరకన్నెదర, సినదాన్ని తానేలుకోంగా —మన బాలుడు ఉగ్గు తాగినచోట - పసికందు కేరింత లాడగా - అప్పుడు, - నిన్ను నేను తలుచుకుంట - కలుసు కుంట—

ఆ గడియకు కానుకునుందాం సినవాడా!—

కోటకు జేరంగనే కోనేడనున్నదని ఆరాతీసేవు!

అంతసిక్కదు.

దూరానుంటి మనుకోకు. కంటనీరెట్టకు. కాసుకుంటాను సినవాడా!—” అన్నది.

చినవాడి కనులు మసకలు కమ్మి - కనులు తెరిపిని పడంగా - తాను ఎక్కడ ఉన్నాడు - ఆనాడు నిదురలేక- నిదురలేచిన పానుపుమీద !

... ..

మహారాజు ఆనందవర్ధనుడు కోటకు తిరిగి చేరుకోంగనే మొదట కంట జూచింది భద్రద్రుణ్ణి. యింతకాలమేమైనా నని అడుగలేదు, - ఆనాడు మాయమై, యీనాడు సాక్షాత్కరించినందుకు ఆశ్చర్యపడలేదు. ఆ ముదుసలి—

“నాయనగా రెక్కడ?” అన్నాడు ఆనందవర్ధనుడు.

“ఏదో కీకారణ్యంలో తపస్సులో ఉన్నారు.

“ఉన్నతావు తెలుసునా?”

“తెలియరాదని కట్టడిచేశాడు మహారాజు”

“కారణం—”

“నీకు తెలియాలి, దైవానికి తెలియాలి!”

“బాను, దైవానికే తెలియాలి.”

తన కథ భద్రుడికి చెప్పాడు ఆనందవర్ధనుడు; తప్పని సరిగా సింహాసనం ఎక్కాడు: కాన,- రాజ్యం తాను చేయ లేడు: ధర్మం నాలుగుపాదాలమీద తనంతట తాను నడుస్తూంది. రాజ్యంలో ఆర్తులెవరూ లేరు: మహారాజుతప్ప:

ఎప్పుడూ, పరధ్యానంగా,- ఉండేవాడు కాని,- పరాకన్నది లేదు: చెక్కిలిమీదిగేరను తడుముకుంటూ తలపోసుకుంటూ ఉండేవాడు.

అలా ఉండగా ఉండగా,- పున్నములు గడవంగా- కాముని పున్నమి-ముమ్మారు గడచిరాంగా,-

నిదురోయే మారాజుపక్కను బాలుడు కేరింతలాడగా - ఆ బాలుణ్ణి -తా నెత్తి పెంచినాడు భద్రుడు.

* * * *

“భద్రా మన కిక ఒంటరితనం తప్పదు” అని మహారాజు అనంగనే భద్రుడు విచారించాడు, సంతోషించాడు. మహారాజు వెనువెంట తానూ చిరంజీవి మందిరానికి తరలిపోయినాడు.

చిరంజీవి నరకేశరి - కదలితే అందాలు వేయిందాలుగా మెరిసే గూపసి, - తానైన పదింపదిగ కంట జూస్తే దృష్టి, తగులునేమో, -- అని, కనుచాటుచేసి పెంచిన బాలుడు, - ఎండకన్నెరుగని బాలాకుమారుడు. లేమ కన్నవాడు, - తన ఒంటరితనానికి తరగోపాయమైనవాడు.—

తండ్రిని చూసి, నమస్కరించడం చేతకాక, అలవాటుతేక కాగలించుకున్నాడు.

తండ్రి - కుమారుడూ ఒకరినొకరు తనివితీరా, చూసుకున్నారు.

“ఏమయ్యా నాన్నా!—”

“తీరూ తెన్నూ, తెలియని ఆవేదన నాన్నా!—”

“అనగా”

“అర్థంకాని ఆనందం—”

“మంచిదే - నాయనా, నీకు అర్థంకానిది - నాకు అర్థం అయింది-నీకు యీ కోటలో నిలువ మనసు లేకుండా ఉంది కాదూ—”

“అనిపిస్తూంది - కాని అలా అని చెప్పలేను—”

“చెప్పనక్కరలేదు - నేను చెప్పినట్లు విను. నీవు యీ కోటలో ఉండనక్కరలేదు - విడిచి పోవచ్చును—”

“మనస్ఫూర్తిగానే అంటున్నారా—”

“ప్రశ్నిస్తున్నది నీవేనా?—”

“నే - నే!”

—! “నేనే” అని పలికిందెవరు? —లేమ!

మహారాజు మానంగా మ్రాన్నడి - కరడుకట్టిన చిరునవ్వు నిలుచున్నాడు - ‘లేమా కన్నవాణ్ణి చూసి, నన్ను మరచేవుసుమా! ఊణం యుగమాతుందని గురుతుంచుకో’ అని మనసులో పలవరించాడు—

కుమార కేశరి - నిదుర మేల్కొనినట్లు తెప్పరిల్లి తండ్రికి నమస్కారంచేసి, - అడుగు ముందుకు వేశాడు.

భద్రుడి మొగంలోకి నవ్వి - తా-తా - అన్నాడు.

మహారాజు కన్ను మసక వేసింది. భద్రుడికి లోకం కనుపడలేదు.

ఆనాటికి మరునాడు, 'కాదు, ఏనాడో ఎవరి కెరుక —
దూరదూరపు రాజ్యాలనుంచి దూతలొచ్చినారు —
కుమారుడికి కన్నె నిచ్చేసని ఒక రాజు: వియ్యానికి
సమ్మతించకపోతే, - విరుచుకుపడి, పరగణాను నాశనంచేసే
నని మరొక రాజు, వర్తమానం పంపినారు.

మహారాజు నవ్వి - “వియ్యమందేందుకు నేను
కాను - సింగం దేవర. ఆ సామికి వర్తమానం పంపించండి-”
అని బదులు పలికి పంపివేసి, - రాజ్యాన్ని ప్రజలకు అప్ప
గించి, - కోటను, నిలువ నీడలేనివారి కిచ్చి, - నిలువఉన్న
విలువలేని మణిమాణిక్యాలు - ఘంటాపథంలో రాసులు
పోయించి - తనకు తాను మిగిలి - భద్రు డొక్కడూ
వెంట రా-లాగిరీతీరాన ఉన్న ఉద్యానవనంలో తానానాడు
నిలుచున్న మల్లెపట్టున ఉనికి ఏర్పరచుకుని, - పవలు ఒడ
లెరుగక, - రాత్రి నిదురలేక, - ఎన్నోపున్నములుండగా -
ఆ రేయి కాముని పున్నమి.

కారు కమ్మింది వెన్నెల - కనుమేరకు అందని
దూరాన, గగనాన బంగు రంగు తేరింది - ఆ రంగు మొయి
లల్లే తేలుకుంటూ ముంచుకు వస్తూంది - గాలాడకపోయినా
తీవెలు కదలినాయి.

వసంత వేళ కాకపోయినా కోయిల కూసింది.

వసికందు కేరింత - మనసుకు వినిపించింది.

లేమ - నవ్వింది.

మహారాజు ఆనందవర్ధనుడు - ఆ నవ్వులో కలసి పోయినాడు.

నిదుర మానుకున్న భద్రుడికి ఆ రేయి వల్ల మాలివ నిదురపట్టింది.

ఉలికిపడి - మెలకువరాగా - ఏడి మహారాజు-?

ఆకాశంలో జేగురు కమ్మింది. ఓ చుక్కను మరో చుక్క- ఒరుసుకుంది - తేలిపోతూన్న మొయిలు సింగయల్ల జటలు విదిలించింది.

భద్రుడు - సింగందేవరను తలచి చేయైత్తి మొక్కి. 'సత్తెం అంటే నీదే దేవరా!' - అని - గొణుక్కుంటూ మారాజు ఎల్ల వేళలా కూర్చునేపట్టున దోసెడు జాజులు చల్లాడు. 'మరల గానక్కరలేదు - కాముని పున్నమి - వచ్చినా, మా కక్కరలేదు. కోనలో వెలుగు కోనలో ఉండనీ -' అని కొలుచుకున్నాడు.

మల్లాది రామకృష్ణశాస్త్రి కథలు

మత్తకోకిల	1-50
కాముని - పున్నమి	1-50
చిత్రశాల	1-50
చెంగల్వ	1-50

ఈ నాలుగు పుస్తకములలోని కథలు ఒకేసంపుటంగా
కూడచూర్చబడినవి. సంపుటి 7-50

ఆదర్శ గ్రంథమండలి
విజయవాడ.



ఇంటింటికి
ప్రతి
గ్రంథాలయానికి

‘బుచ్చి బాబు’ కథలు

ఎల్లారా	1-25
కలలోజారిన కన్నీరు	1-25
నా గాజుమేడ	1-25
జ్ఞాన నేత్రం	1-25
కాలచక్రం నిలిచింది	1-25
మూడుకోతులు	1-25
ఆశాపీయ	1-25
ఆమెనీడ	1-25
దేశం నాకిచ్చినసందేశం	1-25

ఆదర్శ గ్రంథమండలి

విజయవాడ.

125

126

Check List

Book Number	AA102A203	Date	25/09/21	
Front Cover	yes	Back Cover	yes	
Blank Pages	CP, 4, 125			
Missing Pages	NO			
Prepared	Laxshmi		Scanned	Mounika
BOOK SIZE	H 7.3	W 4.8	Pages	130

cutting

Daveed [m], [s]